

وَأَنْزَلْنَا إِلَيْكَ الذِّكْرَ الْمُبِينَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

سُنَّاتِ مُحَمَّدٍ

تَشْبِهَاتِ اِدْرَانِ كَارِد

www.KitaboSunnat.com

الوجزہ پروفیسر
سعید مجتبیٰ سعیدی

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

عام قاری کے مطالعے کے لیے ہیں۔



مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)



کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل



اجازت ہے۔

☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔



ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔



﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔



kitabosunnat@gmail.com

www.KitaboSunnat.com

مُكْرِمِينَ
حَدِيثِ
آلِ شِمَاتِ
اور ان کے کاررد



کتاب و سنت کی اشاعت کا مثالی ادارہ

جمہور حقوق اشاعت برائے دارالابلاغ محفوظ ہیں

شکرینِ حدیث

تہ شہادت اور انکار

تالیف

ترجمہ اہقرم پروفیسر سعید نجیبی سیکیدی

اعزاز

پہلا ایڈیشن جنوری 2009ء

پاکستان میں ہماری کتب مندرجہ ذیل اداروں سے مل سکتی ہیں

- لاہور: دارالانوار، سرگودھا، 7230549۔ دارالہدایہ، 7232400۔ کتب خانہ، 7230585۔ کتب خانہ، 7237184۔ کتاب سرائے، 7320318۔
- اسلامی اکیڈمی، 3357581۔ اعلیٰ کتب خانہ، 7321888۔ کتب خانہ، 7224228۔ کتب خانہ، 7639657۔ اہل سنت، 5717842۔3۔
- دارالافتاء، جمعیت خیر البری، بازار، 5535188۔ دارالاسلام، ایف، ایس، ایس، 2281358۔ اہل سنت، 2281420۔
- کراچی: اعلیٰ کتب خانہ، بیروز، 7787137۔ کتب خانہ، 021-2211988۔ علم کتب خانہ، اردو بازار، 2628939۔
- فیصل آباد: کتب خانہ، دارالافتاء، بازار، 651204۔ کتب خانہ، 041-2629292۔ دارالکتاب، 0300-6628021۔
- پٹنہ، صوبہ، کتب خانہ، 214720۔ دارالکتاب، کتب خانہ، 0333-2607284۔
- جھانگ: کتب خانہ، بازار، ساکھت، 052-4591911۔

دارالابلاغ پبلیشرز اینڈ ڈسٹری بیوٹرز

فون: 0300-4483358, 042-7361428

مکتبہ دارالابلاغ

99... جے نائٹ ٹیبلٹ

20125

وَأَنزَلْنَا إِلَيْكَ الذِّكْرَ لَتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

مُكَرَّمِي حَدِيثِ

آشجہات اور ان کا رد

بعض اشجہات پر
سید مجتبیٰ سعیدی

دارالاجلغ

کتاب و سنت کی اشاعت کا مثالی ادارہ



آئینہ کتاب

- ۷ حرف چند ❀
- ۸ تمہید ❀
- ۹ سنت کا لغوی معنی ❀
- ۱۱ سنت اور حدیث مترادف ہیں ❀
- ۱۳ حدیث رسول کی تشریحی حیثیت ❀
- ۱۴ سنت کی اہمیت ❀
- ۱۵ ترک سنت گمراہی ہے ❀
- ۱۵ احادیث کو حفظ اور بیان کرنے کی ترغیب ❀
- ۱۷ سنت کے بغیر قرآن فہمی مشکل ❀
- ۱۹ نبی کریم ﷺ قرآن کریم کے شارح ہیں ❀
- ۲۱ حدیث بھی منجانب اللہ ہے ❀
- ۲۲ وحی خفی کا قرآن کریم سے اثبات ❀
- ۲۵ نبی کو کتاب کے ساتھ الحکمت بھی عطا کی گئی ❀
- ۲۶ انکار سنت کی ابتداء ❀
- ۲۶ انکار حدیث کی ضرورت ❀
- ۲۷ خوارج اور معتزلہ کا خاتمہ اور اس کے اسباب ❀
- ۲۸ چند مشہور مسکریں حدیث ❀
- ۲۹ مسکریں حدیث کے متعلق رسول اللہ ﷺ کی پیش گوئی ❀
- ۳۳ مسکریں حدیث کے مغالطات ❀

مکتوبین حدیث کا ورد

- ۳۳ مقالہ (۱) رسول اللہ نے کتابت حدیث سے منع کیا
- ۵۱ مقالہ (۲) قرآن کریم کے مخالف احادیث قابل حجت نہیں
- ۵۳ مقالہ (۳) اطاعت رسول کا حکم آپ کی زندگی تک ہی تھا
- ۵۴ مقالہ (۴) حدیث تاریخ کی حیثیت رکھتی ہے
- ۵۵ مقالہ (۵) احادیث ظنی الثبوت ہیں
- ۵۶ مقالہ (۶) الحکمۃ سے مراد حدیث نہیں
- ۵۷ مقالہ (۷) قرآن میں ہر چیز کا بیان ہے
- ۵۸ مقالہ (۸) ہمارے لیے قرآن ہی کافی ہے
- ۵۹ مقالہ (۹) لہو الحدیث سے استدلال
- ۶۰ مقالہ (۱۰) صرف قرآن ہی سے نصیحت کرو
- ۶۰ مقالہ (۱۱) قرآن مجید کی آیت سے استدلال
- ۶۱ مقالہ (۱۲) کتابت حدیث کا حکم نہیں
- ۶۲ مقالہ (۱۳) حدیث قطعی الثبوت نہیں
- ۶۳ مقالہ (۱۴) منصب رسالت صرف قرآن پہنچانا ہے
- ۶۵ مقالہ (۱۵) احادیث غیر معتبر ہیں
- ۶۶ مقالہ (۱۶) حدیث حجت نہیں
- ۶۷ مقالہ (۱۷) خبر واحد حجت نہیں
- ۶۸ مقالہ (۱۸) اطاعت رسول سے مراد اطاعت قرآن ہے
- ۶۹ مقالہ (۱۹) حدیث وحی نہیں
- ۷۱ مقالہ (۲۰) اللہ نے حفاظت حدیث کا ذمہ نہیں لیا



حرف چند

قرآن مجید کے بعد حدیث نبوی (ﷺ) اسلامی احکام اور تعلیمات کا دوسرا بڑا ماخذ ہے۔ بلکہ حقیقت تو یہ ہے کہ خود قرآن کریم کو ٹھیک ٹھیک سمجھنا، اس سے احکام اخذ کرنا اور رضائے الہی کے مطابق اس پر عمل کرنا بھی حدیث و سنت کی رہنمائی کے بغیر ممکن نہیں۔ لیکن اس کے باوجود بھی بعض گمراہ اور گمراہ گر حضرات حدیث کی حجیت و اہمیت کو مشکوک بنانے کی ناکام کوششوں میں دن رات مصروف ہیں اور آئے دن حدیث کے متعلق طرح طرح کے شکوک و شبہات پیدا کرتے رہتے ہیں۔ لیکن الحمد للہ علمائے امت نے ہر دور میں عقل و خرد سے پیدل ان گمراہوں کا خوب تعاقب کیا ہے اور ان کے بودے اور تار عنکبوت سے بھی کمزور اعتراضات کے خوب مدلل و سکت جوابات دیے ہیں۔

زیر نظر کتابچہ بھی اسی سلسلے کی ایک کڑی ہے جو دراصل ہمارے انتہائی مخلص اور لائق صد احترام بزرگ فضیلۃ الشیخ محترم جناب پروفیسر سعید مجتبیٰ السعیدی رحمۃ اللہ علیہ کا وہ یادگار نیکچر ہے جو آپ نے جمعیت احیاء التراث الاسلامی کویت کی جانب سے جامعہ لاہور الاسلامیہ میں علمائے کرام کی ایک سات روزہ تربیتی ورکشاپ میں ۲۰۰۵ء بروز اتوار کو دیا، جسے سامعین نے بے حد پسند کیا۔ بعد ازاں احباب ”ماہنامہ دعوت اہل حدیث“ کی درخواست پر آپ نے اسے ایک مقالے کی شکل میں مزید علمی اضافوں کے ساتھ ”دفاع حدیث نمبر“ کے لیے ارسال فرمایا۔

اب اس کی اہمیت اور احباب کے مزید اصرار پر اس میں مزید علمی و تحقیقی ہیرے جواہرات جمع کر کے ادارہ ”دار السعادة“ استفادہ عام کی غرض سے الگ کتابچے کی شکل میں پیش کر رہا ہے۔ بظاہر یہ ایک مختصر سا کتابچہ ہے لیکن علم سے لبریز ہے۔ اس کی جامعیت کے پیش نظر یہی کہا جاسکتا ہے کہ سمندر کو زے میں بند کر دیا گیا ہے۔

آخر میں دعا ہے کہ اللہ تعالیٰ اس کتابچے کو اپنی بارگاہ میں شرف قبولیت سے نوازے اور اس کے مؤلف، ناشر و دیگر جملہ معاونین کے لیے ذخیرہ آخرت بنائے، آمین یا رب العالمین۔

والسلام

خادم العلم والعلماء

محمد ارشد کمال، سکیم موڈ لاہور

تمہید

الْحَمْدُ لِلَّهِ رَبِّ الْعَالَمِينَ - وَالْعَاقِبَةُ لِلْمُتَّقِينَ - وَالصَّلَاةُ
وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ - وَعَلَى آلِهِ
وَأَصْحَابِهِ أَجْمَعِينَ الطَّاهِرِينَ - وَعَلَى مَنْ تَبِعَهُمْ
بِإِحْسَانٍ إِلَى يَوْمِ الدِّينِ: أَمَّا بَعْدُ!

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ
﴿هُوَ الَّذِي بَعَثَنَا فِي الْأُمَمِينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ
وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ﴾

(الجمعة: ۶۳/۲)

”اللہ وہ ہے جس نے ان پڑھوں میں انہی میں سے ایک رسول بھیجا وہ اللہ
کی آیات ان لوگوں کے سامنے تلاوت کرتا اور ان کا تزکیہ کرتا اور انہیں
کتاب و حکمت کی تعلیم دیتا ہے۔ یقیناً یہ لوگ اس کے آنے سے پہلے صریح
گمراہی میں تھے۔“

((وَعَنْ مَالِكٍ أَنَّهُ بَلَغَهُ أَنَّ رَسُولَ اللَّهِ ﷺ قَالَ: تَرَكْتُ فِيكُمْ
أَمْرَيْنِ لَنْ تَضِلُّوَا مَا تَمَسَّكْتُمَا بِهِمَا كِتَابُ اللَّهِ وَسُنَّةُ
رَسُولِهِ))

◇ موطا مالك، كتاب القدر، باب النهي عن القول بالقدر، رقم: ۱۱۶۳۔

امام مالک رحمۃ اللہ علیہ سے بلاغاً روایت ہے کہ رسول اللہ صلی اللہ علیہ وسلم نے فرمایا: ”میں تمہارے درمیان دو چیزیں چھوڑ کر جا رہا ہوں، جب تک تم ان دونوں کو مضبوطی سے تھامے رکھو گے کبھی گمراہ نہ ہو گے۔ ایک تو اللہ کی کتاب ہے اور دوسری اس کے رسول صلی اللہ علیہ وسلم کی سنت۔“

((وَعَنْ عَبْدِ اللَّهِ بْنِ أَبِي رَافِعٍ عَنْ أَبِيهِ عَنِ النَّبِيِّ صلی اللہ علیہ وسلم قَالَ: (أَلَا أَلْفِينًا أَحَدَكُمْ مَتَّكِنًا عَلَى أَرِيكَتِهِ يَأْتِيهِ الْأَمْرُ مِنْ أَمْرِي مِمَّا أَمَرْتُ بِهِ أَوْ نَهَيْتُ عَنْهُ فَيَقُولُ لَا نَذَرِي مَا وَجَدْنَا فِي كِتَابِ اللَّهِ اتَّبَعْنَاهُ))

”عبید اللہ بن ابی رافع اپنے والد ابورافع رضی اللہ عنہ سے اور وہ نبی صلی اللہ علیہ وسلم سے روایت کرتے ہیں، آپ صلی اللہ علیہ وسلم نے فرمایا: ”میں تم میں سے کسی کو اس حال میں نہ پاؤں کہ وہ اپنے تخت پر براجمان ہو، اس کے پاس میری کوئی بات پہنچے جس کا میں نے حکم دیا یا اس سے منع کیا ہو تو وہ کہے کہ ہم ان کو کچھ نہیں سمجھتے۔ جو کچھ اللہ کی کتاب میں ہوگا ہم تو صرف اسی کی پیروی کریں گے۔“

سنت کا لغوی معنی

القاموس، لسان العرب اور لغت کی دیگر کتابوں میں لکھا ہے کہ سنت کا لغوی معنی ”طریقہ“ ہے۔

قرآن کریم اور احادیث مبارکہ میں بھی بہت سے مقامات پر سنت کا لفظ ”طریقہ“ کے معنی میں استعمال ہوا ہے۔

مثلاً اللہ تعالیٰ کا ارشاد ہے:

﴿سُنَّةَ اللَّهِ الَّتِي قَدْ خَلَتْ مِنْ قَبْلُ وَلَنْ تَجِدَ لِسُنَّةِ اللَّهِ تَبْدِيلًا﴾

(الفتح: ۳۸/۲۳)

﴿ ابوداؤد، کتاب السنۃ، باب فی لزوم السنۃ، رقم: ۳۶۰۵۔

مسکین ہدیث کارہ

”یہ اللہ کا طریقہ ہے جو پہلے سے چلا آ رہا ہے اور آپ اللہ کی سنت یعنی اس کے طریقے میں کوئی تبدیلی نہ پائیں گے۔“
نیز ارشاد ہے:

﴿سُنَّةٌ مِّنْ قَدِّ ارْسَلْنَا قَبْلَكَ مِنْ رُّسُلِنَا وَلَا تَجِدُ لِسُنَّتِنَا تَحْوِيلًا﴾

(بنی اسرائیل: ۱۷/ ۷۷)

”ان رسولوں کے طریقے کی مانند جنہیں ہم نے آپ سے پہلے بھیجا اور آپ ہماری سنت یعنی طریقے میں کوئی تبدیلی نہ پائیں گے۔“
ایک حدیث میں ہے:

﴿الَّتَّبِعَنَّ سُنَنَ مَنْ كَانَ قَبْلَكُمْ﴾

”آپ ﷺ نے فرمایا کہ تم لوگ ضرور بالضرور اپنے سے پہلے لوگوں کے طریقے پر چلو گے۔“

ایک اور حدیث میں ہے:

﴿فَمَنْ رَغِبَ عَن سُنَّتِي﴾

”جس نے میرے طریقے سے اعراض کیا۔“

نیز رسول اللہ ﷺ کا ارشاد مبارک ہے:

﴿ارْبَعٌ مِّنْ سُنَنِ الْمُرْسَلِينَ﴾

”چار کام تمام رسولوں کے طریقوں میں سے ہیں۔“

الخبر، السنة، الحدیث، الاثر

یہ چاروں الفاظ لغوی طور پر اپنا الگ الگ مفہوم رکھتے ہیں، تاہم اہل اصول نے

◇ بخاری، کتاب الاعتصام، باب قول النبی ﷺ: ((التبعن سنن من كان قبلکم)) رقم: ۷۳۲۰۔

◇ صحیح البخاری، کتاب النکاح، باب الترغیب فی النکاح، رقم: ۵۰۶۳۔

◇ ترمذی کتاب النکاح، باب ما جاء فی فضل التزوید، رقم: ۱۰۸۰۔

متکرمین ہدیت کارڈ

۱۱

ان سب کو مترادف بھی استعمال کیا ہے۔

ائمہ حدیث اور فقہائے کرام نے حدیث اور سنت کو خاص معنی میں بھی استعمال کیا ہے، لیکن جہاں وہ شرعی اصول و ضوابط اور ادلہ کا ذکر کرتے ہیں تو وہ انھیں ہم معنی و مترادف استعمال کرتے ہیں، اور بعض اوقات تو وہ ”خبر“ کا لفظ بھی استعمال فرماتے ہیں جو ان دونوں سے اعم ہے مگر اس سے مراد وہی مفہوم ہوتا ہے جو سنت یا حدیث کا ہوتا ہے۔

مثلاً صحیح ابن خزیمہ میں کتاب الوضوء کے پہلے باب کی تیویب یوں ہے:
 ((بَابُ ذِكْرِ الْخَبَرِ الثَّابِتِ عَنِ النَّبِيِّ ﷺ بِأَنَّ إِتِمَامَ الْوُضُوءِ مِنْ الْإِسْلَامِ))

اسی طرح باب ۲۷ کے الفاظ اس طرح ہیں:
 ((بَابُ ذِكْرِ الْخَبَرِ الدَّالِّ عَلَى خُرُوجِ الدَّمِ مِنْ غَيْرِ مَخْرَجِ الْحَدِيثِ لَا يُوجِبُ الْوُضُوءَ))
 اسی طرح ”اثر“ کا لفظ بھی حدیث و سنت کے معنی میں مستعمل ہے۔

سنت اور حدیث مترادف ہیں

بعض اہل علم سنت اور حدیث کو الگ الگ مفہوم میں لیتے ہیں مگر محدثین اصحاب اصول کے ہاں یہ دونوں لفظ مترادف یعنی ہم معنی ہیں۔

((أَمَّا السُّنَّةُ فَتَطْلُقُ فِي الْأَكْثَرِ عَلَى مَا أُضِيفَ إِلَى النَّبِيِّ ﷺ مِنْ قَوْلٍ أَوْ فِعْلٍ أَوْ تَقْرِيرٍ فَهِيَ مُرَادِفَةٌ لِلْحَدِيثِ عِنْدَ عُلَمَاءِ الْأُصُولِ))

کہ عام طور پر رسول اللہ ﷺ کے کسی فعل، قول یا تقریر کو سنت کہتے ہیں اور علماء اصول کے ہاں یہ لفظ (سنت) حدیث کا مترادف یعنی ہم معنی ہے۔

◇ توجیہ النظر للجزائری، ص: ۳۔

((أَمَّا السُّنَّةُ فَهِيَ لُغَةُ الطَّرِيقَةِ وَأَصْطِلَاحًا مُرَادِفَةٌ
لِلْحَدِيثِ))

کہ لغوی طور پر سنت، طریقے کو کہتے ہیں اور اصطلاحی طور پر یہ لفظ حدیث کا
ہم معنی ہے۔

((وَالسُّنَّةُ هَهُنَا مَا صَدَرَ عَنِ النَّبِيِّ ﷺ غَيْرَ الْقُرْآنِ مِنْ قَوْلٍ
وَيُسَمَّى الْحَدِيثُ أَوْ فِعْلٍ أَوْ تَقْرِيرٍ))

کہ رسول اللہ ﷺ کا جو قول قرآن کے علاوہ ہو اُسے حدیث نیز آپ کے
قول، فعل اور تقریر کو سنت کہتے ہیں۔

((يُطْلَقُ لَفْظُ السُّنَّةِ عَلَى مَا جَاءَ مَنْقُولًا عَنِ رَسُولِ اللَّهِ ﷺ
مِنْ قَوْلٍ أَوْ فِعْلٍ أَوْ تَقْرِيرٍ))

کہ رسول اللہ ﷺ سے جو قول، فعل یا تقریر منقول ہو اس پر ”سنت“ کا
اطلاق کیا جاتا ہے۔

((السُّنَّةُ أَمَّا شَرْعًا فَهِيَ قَوْلُ النَّبِيِّ ﷺ وَفِعْلُهُ وَتَقْرِيرُهُ))

شرعاً نبی ﷺ کے قول، فعل یا تقریر کو سنت کہا جاتا ہے۔

ان تمام اہل اصول کی عبارات سے معلوم ہوا کہ رسول اللہ ﷺ کے قول، فعل
اور تقریر کو ہی سنت کہا جاتا ہے۔

حدیث اور سنت میں تفریق کرتے ہوئے رسول اللہ ﷺ کے قول کو حدیث اور
آپ کے فعل کو سنت کہنا محققین اہل اصول کے ہاں معروف نہیں۔ قول اور فعل کا معنی تو
واضح ہے۔

◇ لفظ الدرر، ص:

◇ القول المأمول فی فن الاصول، ص: ۷۸۔

◇ اصول الفقہ للخصری۔

◇ حصول المأمول، ص: ۲۳۔

مسکونین حدیث کا اردو ۱۳

تقریر سے مراد یہ ہے کہ رسول اللہ ﷺ کی موجودگی میں کوئی کام کیا گیا ہو یا کوئی بات کہی گئی ہو اور آپ سے اس کی تکمیل منقول نہ ہو گیا آپ ﷺ نے خاموش رہ کر اس کی تصدیق و تائید فرمائی ہو، اسے اصطلاح میں ”تقریر“ کہتے ہیں۔

حدیث رسول ﷺ کی تشریحی حیثیت

شریعت اسلامیہ کا پہلا ماخذ قرآن کریم اور دوسرا ماخذ سنت و حدیث ہے۔ اللہ

تعالیٰ کا ارشاد ہے: www.KitaboSunnat.com

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾

(النحل: ۱۲/۴۴)

”اور ہم نے آپ پر یہ ذکر (قرآن) نازل کیا ہے تاکہ آپ لوگوں کے سامنے بیان کریں جو کچھ ان کی طرف (ان کی ہدایت کے لیے) نازل کیا گیا اور تاکہ وہ (اس میں) غور و فکر کریں۔“

﴿وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهَا وَهُدًى وَرَحْمَةً لِّقَوْمٍ يُؤْمِنُونَ﴾ (النحل: ۱۲/۶۴)

”اور ہم نے آپ پر یہ کتاب صرف اس لیے نازل کی ہے کہ آپ ان پر وہ چیز واضح کر دیں جس میں وہ اختلاف کرتے ہیں اور یہ کتاب ایمان لانے والوں کے لیے ہدایت اور رحمت ہے۔“

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ (النجم: ۵۳/۴)

”اور وہ (نبی) اپنی خواہش سے نہیں بولتا وہ جو کچھ بولتا ہے اللہ کی طرف سے وحی ہوتی ہے۔“

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر: ۵۹/۷)

”اور اللہ کا رسول تمہیں جو کچھ دے وہ لے لو اور جس چیز سے منع کرے تم اس سے باز رہو۔“

۱۴ منکرینِ ہدایت کا رد

﴿وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾ (آل عمران: ۱۳۲/۳)

”اور اللہ اور اس کے رسول کی اطاعت کرو تاکہ تم پر رحم کیا جائے۔“

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ (النساء: ۸۰/۴)

”جس نے رسول کی اطاعت کی تو اس نے اللہ ہی کی اطاعت کی۔“

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ (آل عمران: ۳۱/۳)

”اے نبی ﷺ! ان لوگوں سے کہہ دیجیے کہ اگر تم اللہ سے محبت کرتے ہو تو

میری اتباع کرو، اللہ تم سے محبت کرے گا۔“

﴿فَلْيَحْذَرِ الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ

عَذَابٌ أَلِيمٌ﴾ (النور: ۲۳/۲۳)

”جو لوگ اللہ اور اس کے رسول کے حکم کی خلاف ورزی کرتے ہیں تو انہیں

ڈرنا چاہیے کہ مبادا انہیں کوئی آزمائش آپڑے یا کوئی دردناک عذاب ان کو

آن لے۔“ www.KitaboSunnat.com

سنت کی اہمیت

سنت کی تشریحی حیثیت کے تحت جو آیات ذکر ہوئی ہیں، قرآن کریم میں اس

مفہوم کی مزید بیسیوں آیات موجود ہیں، ان سب سے سنت کی اہمیت عیاں ہوتی ہے۔

تاہم نبی ﷺ کی اطاعت امت کے لیے ذریعہ ہدایت ہے۔ کیوں کہ اگر نبی

کی اطاعت نہ کی جائے تو نبی پر ایمان لانے کا کوئی معنی نہیں رہتا۔ چنانچہ اللہ تعالیٰ کا

ارشاد ہے:

﴿قُلْ اطِيعُوا اللَّهَ وَاطِيعُوا الرَّسُولَ فَإِنْ تَوَلَّوْا فَإِنَّمَا عَلَيْهِ مَا حُمِّلَ وَ

عَلَيْكُمْ مَا حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلَاغُ

الْمُبِينُ﴾ (النور: ۲۳/۵۴)

”اے نبی ﷺ! آپ ان لوگوں سے کہہ دیں کہ اللہ کی اطاعت کرو اور

رسول کی اطاعت کرو۔ اگر تم ان کی اطاعت سے منہ موڑو گے تو یاد رکھو کہ رسول کی صرف وہی ذمہ داری ہے جس کا اسے مکلف ٹھہرایا گیا ہے اور تمہارے ذمے صرف وہ ہے جس کے تم مکلف ٹھہرائے گئے ہو۔ اگر تم اس (رسول) کی اطاعت کرو گے تو ہدایت پاؤ گے اور رسول کے ذمے تو صرف اتنا ہے کہ وہ کھول کر لوگوں کے سامنے بیان کر دے۔“

ترک سنت گمراہی ہے:

((عَنْ عَبْدِ اللَّهِ قَالَ مَنْ سَرَّهُ أَنْ يَلْقَى اللَّهَ غَدًا مُسْلِمًا فَلْيَحَافِظْ عَلَيَّ هُوَ لَاءِ الصَّلَاةِ حَيْثُ يُنَادِي بِهِنَّ فَإِنَّ اللَّهَ شَرَعَ لِنَبِيِّكُمْ سُنَنَ الْهُدَىٰ وَأَنْهَنَ مِنْ سُنَنِ الْهُدَىٰ وَلَوْ أَنْكُمْ صَلَّيْتُمْ فِي بُيُوتِكُمْ كَمَا يُصَلِّي هَذَا الْمُتَخَلِّفُ فِي بَيْتِهِ لَتَرَكْتُمْ سُنَّةَ نَبِيِّكُمْ وَلَوْ تَرَكْتُمْ سُنَّةَ نَبِيِّكُمْ لَضَلَلْتُمْ))

”عبداللہ رضی اللہ عنہ کا بیان ہے کہ جو آدمی چاہتا ہے کہ وہ کل اللہ تعالیٰ کو مسلمان ہونے کی حالت میں ملے، اسے چاہیے کہ جب نمازوں کے لیے اذان ہو تو وہ ان نمازوں کی حفاظت کرے۔ اللہ نے تمہارے نبی کے لیے ہدایت کے طریقوں کو مشروع کیا ہے، اور یہ نمازیں بھی سنن الہدیٰ یعنی ہدایت کے طریقوں میں سے ہیں، اگر تم اپنے گھروں میں نمازیں ادا کرو جیسا کہ جماعت سے پیچھے رہنے والا فلاں آدمی اپنے گھر میں نماز ادا کرتا ہے تو تم اپنے نبی کی سنت کو چھوڑ بیٹھو گے، اور اگر تم نے نبی کی سنت یعنی اس کے طریقہ کو چھوڑ دیا تو گمراہ ہو جاؤ گے۔“

احادیث کو حفظ اور بیان کرنے کی ترغیب

حدیث کی اہمیت کے پیش نظر رسول اکرم صلی اللہ علیہ وسلم نے امت کو ان کے یاد کرنے

◇ صحیح مسلم، کتاب المساجد، باب صلاة الجماعة۔

منکرینِ حدیثِ کارد

۱۶

اور دوسروں تک پہنچانے کی ترغیب دلائی ہے، اور اس پر عمل کرنے والوں اور اس کی درس و تدریس میں مشغول رہنے والوں کے حق میں آپ نے دعا فرمائی ہے:

((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: نَضَرَ اللَّهُ أُمَّرَأً سَمِعَ مِنَّا شَيْئًا فَبَلَّغَهُ كَمَا سَمِعَهُ قَرُبٌ مُبْلَغٌ أَوْ عَمَى لَهُ مِنْ سَامِعٍ))

”عبداللہ بن مسعود رَضِيَ اللَّهُ عَنْهُ کا بیان ہے کہ میں نے رسول اللہ ﷺ کو یہ فرماتے ہوئے سنا کہ اللہ اس آدمی کو خوش و خرم رکھے جس نے ہم سے کوئی بات (حدیث) سن کر اسے من و عن دوسروں تک پہنچایا۔ بسا اوقات اصل سننے والے کی نسبت اس کے شاگرد اس بات کو زیادہ سمجھنے اور یاد رکھنے والے ہوتے ہیں۔“

((عَنْ زَيْدِ بْنِ ثَابِتٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: نَضَرَ اللَّهُ أُمَّرَأً سَمِعَ مِنَّا حَدِيثًا فَحَفِظَهُ حَتَّى يُبَلِّغَهُ غَيْرَهُ قَرُبٌ حَامِلٌ فَقِيهِ إِلَى مَنْ هُوَ أَفْقَهُ مِنْهُ وَرُبَّ حَامِلٍ فَقِيهِ لَيْسَ بِفَقِيهِ))

”زید بن ثابت رَضِيَ اللَّهُ عَنْهُ کا بیان ہے کہ میں نے رسول اللہ ﷺ کو فرماتے سنا کہ اللہ تعالیٰ اس انسان کو خوش و خرم رکھے جس نے ہم سے حدیث سن کر اسے یاد رکھا۔ یہاں تک کہ اسے دوسروں تک پہنچایا۔ کئی حاملینِ علم ایسے ہوتے ہیں کہ ان کے شاگرد ان سے بڑھ کر فقیہ ہوتے ہیں اور کئی حاملینِ علم خود (اتنے) فقیہ نہیں ہوتے۔“

◇ ترمذی، کتاب العلم، باب ما جاء في الحث على تبليغ السماع، رقم: ۲۶۵۷۔

◇ ترمذی، کتاب العلم، باب ما جاء في الحث على تبليغ السماع، رقم: ۲۶۵۲۔

منکرین حدیث کا رد

۱۷

سنت کے بغیر قرآن نہیں مشکل اور قرآنی احکام پر کما حقہ عمل کرنا ناممکن ہے

سنت و حدیث قرآن کریم کے مفہیم کی وضاحت ہے، اس کے بغیر قرآنی احکام کا مفہوم اور ان پر عمل کرنا ممکن نہیں۔ اس سلسلہ میں بطور مثال چند آیات پیش ہیں:

﴿وَالَّذِينَ يَكْنِزُونَ الذَّهَبَ وَالْفِضَّةَ وَلَا آئِينَفِقُونَهَا فِي سَبِيلِ اللَّهِ

فَيَشْرُهُمْ بَعْدَ آبِئِهِمْ﴾ (التوبة: ۳۴/۹)

”اور جو لوگ سونا چاندی جمع کر کے رکھتے ہیں اور اسے اللہ کی راہ میں خرچ

نہیں کرتے تو آپ انہیں دردناک عذاب کی خبر سنا دیں۔“

اب اس آیت میں سونا چاندی یعنی دولت جمع کرنے اور اسے اللہ کی راہ میں خرچ نہ کرنے پر مذمت اور وعید بیان ہوئی ہے۔ اس سے بظاہر معلوم ہوتا ہے کہ مال و دولت جمع کرنا قرآنی حکم کے خلاف ہے۔ اگر مال و دولت جمع کرنے کی علی الاطلاق اجازت نہ ہو تو وراثت، تجارت، زکوٰۃ وغیرہ کے جملہ احکام لغو قرار پائیں گے۔

احادیث سے پتا چلتا ہے کہ جس مال میں سے زکوٰۃ ادا نہ کی جائے ایسا مال جمع کرنا باعث وبال ہے، اور جس مال کی زکوٰۃ ادا کر دی جائے وہ جائز اور حلال ہے۔ یہ وضاحت احادیث سے ملتی ہے۔

﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ

السَّمَوَاتِ وَالْأَرْضِ مِنْهَا أَرْبَعَةٌ حُرْمٌ﴾ (التوبة: ۳۶/۹)

”اللہ نے جس دن سے زمین اور آسمانوں کو پیدا کیا اس دن سے اللہ کی

کتاب میں اس کے نزدیک مہینوں کی تعداد بارہ ہی ہے۔ ان میں سے چار

مہینے حرمت والے ہیں۔“

حرمت والے یہ چار مہینے کون کون سے ہیں؟ اس کی وضاحت اور اس سوال کے جواب میں قرآن کریم خاموش ہے۔ اس کے لیے ہمیں راہنمائی سنت و حدیث سے ملتی ہے کہ سال کے فلاں فلاں چار مہینے حرمت والے ہیں۔

﴿مِنْ بَعْدِ وَصِيَّةٍ يُوصِي بِهَا أَوْ دِينَ﴾ (النساء: ۱۲)

احکام وراثت کے ضمن میں اللہ تعالیٰ نے فرمایا ہے کہ ترکہ کی تقسیم وصیت اور قرضہ کی ادائیگی کے بعد ہو۔ مگر قرآن میں یہ تفصیل نہیں ملتی کہ وصیت کس کے حق میں کی جاسکتی ہے؟ اور مال کی کتنی مقدار میں وصیت کرنے کی اجازت ہے؟ اس کی وضاحت و تفصیل کے لیے حدیث و سنت کی طرف مراجعت کی جائے تو تمام تفصیل مل جاتی ہیں۔ اس سے بھی واضح ہوا کہ قرآنی احکام کو صحیح طور پر سمجھنے اور ان پر کما حقہ عمل کرنے کے لیے سنت کا علم از حد ضروری ہے۔ اسی سے قرآنی احکام کی صحیح صورت کا تعین ہوتا ہے۔

www.KitaboSunnat.com

﴿وَأَقِمُوا الصَّلَاةَ وَآتُوا الزَّكَاةَ﴾ (البقرة: ۸۳)

قرآن کریم میں یہ حکم بار بار آیا ہے مگر نماز کے اوقات، اس کی رکعات اور اس میں پڑھے جانے والے اذکار کی تفصیل کے بارے میں قرآن کریم خاموش ہے۔ اسی طرح زکوٰۃ کس مال سے، کس مقدار میں اور کب دی جائے؟ اس کی تفصیلات بھی قرآن کریم سے نہیں ملتی۔ یقیناً ان احکامات کے سلسلہ میں سنت کی طرف مراجعت کی جائے گی۔ سنت سے اعراض کرنے والے اب تک نماز اور زکوٰۃ کے تفصیلی احکام بیان کرنے سے قاصر ہیں۔

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ (المائدة: ۳۸)

”مرد چوری کرے یا عورت، تم ان کے ہاتھ کاٹ دو۔“

قرآن کریم کی اس آیت مبارکہ میں چور کا ہاتھ کاٹنے کا علی الاطلاق حکم آیا ہے۔ عربی میں ”ید“ یعنی ہاتھ کا اطلاق انگلی سے بغل تک یعنی پورے بازو پر ہوتا ہے۔ اب ہاتھ کہاں سے کاٹا جائے؟ اس کا تعین حدیث سے ہوتی ہے کہ چوری کرنے والے کا ہاتھ کلائی سے کاٹا جائے۔

نبی ﷺ قرآن کریم کے شارح ہیں

گزشتہ تصریحات سے واضح ہو چکا ہے کہ قرآن فہمی کے لیے سنت و حدیث سے راہنمائی لینا از حد ضروری ہے۔ اس کے بغیر قرآن کریم کا فشا سمجھنا اور اس پر عمل کرنا ممکن نہیں۔ اس کا یہ مفہوم قطعاً نہیں کہ معاذ اللہ قرآنی احکام ناقص، نامکمل یا مبہم ہیں جن کے لیے نبوی توضیح لازم قرار دی گئی۔ بلکہ اس کا مفہوم صرف اس قدر ہے کہ اللہ تعالیٰ نے حسب ضرورت قانون کا ضروری حصہ خود بیان فرما دیا اور اس کی توضیح اپنے رسول ﷺ کے ذریعے کرائی۔

گزشتہ تفصیل کے تتمہ کے طور پر ہم مزید چند آیات کی طرف راہنمائی کریں گے جن سے پتا چلے گا کہ واقعی نبوی توضیحات کے بغیر قرآنی آیات کا مفہوم سمجھا ہی نہیں جاسکتا۔

اللہ تعالیٰ کا ارشاد ہے:

﴿وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ﴾ (الحجر: ۱۵/۸۷)

”ہم نے آپ کو بار بار دہرائی جانے والی سات آیات اور قرآن عظیم عنایت کیا۔“

ان سات آیات سے کون سی آیات مراد ہیں؟ اس بارے میں قرآن کریم وضاحت پیش نہیں کرتا۔ حدیث سے پتا چلتا ہے کہ ان سے مراد سورۃ الفاتحہ ہے۔

﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾

(البقرۃ: ۲/۱۴۳)

”اور اسی طرح ہم نے تمہیں معتدل امت بنایا ہے تاکہ تم لوگوں پر گواہ رہو۔“

یہاں یہ نہیں بتایا گیا کہ یہ گواہی کب ہوگی؟ کہاں ہوگی؟ کن کے حق میں یا کن

◇ صحیح بخاری، رقم: ۳۴۷۳

سکرین ہدیث کارڈ

کے خلاف ہوگی؟ اس کی وضاحت حدیث و سنت میں ہے کہ یہ گواہی قیامت کے دن امت محمدیہ کی طرف سے گزشتہ انبیاء علیہم السلام اور ان کی امتوں کے بارے میں ہوگی۔

﴿حَفِظُوا عَلَيَّ الصَّلَاةِ وَالصَّلَاةِ الْوَسْطَى﴾ (البقرة: ۲۳۸)

” (ایمان والو!) تم تمام نمازوں کی اور ”نماز وسطیٰ“ کی حفاظت کرو۔“

یہاں ”الصلوة الوسطیٰ“ سے کیا مراد ہے؟ قرآن کریم میں اس کی وضاحت نہیں۔

رسول اللہ ﷺ نے فرمایا ہے کہ اس سے ”صلوة العصر“ مراد ہے۔

﴿وَعِنْدَهُ مَفَاتِحُ الْغَيْبِ لَا آيَاتُ يَعْلَمُهَا إِلَّا هُوَ﴾ (الانعام: ۵۹)

”اور غیب کی چابیاں اللہ ہی کے پاس ہیں جنہیں اس کے سوا کوئی نہیں

جانتا۔“

غیب کی ان چابیوں کی تعداد کتنی ہے اور ان سے کیا مراد ہے؟ قرآن کریم اس کی وضاحت نہیں کرتا۔ رسول اللہ ﷺ کے ارشاد کے مطابق یہ پانچ ہیں، جن کا ذکر سورۃ لقمان میں آیا ہے۔

﴿إِنَّمَا أَنْزَلْنَاهُ فِي لَيْلَةِ الْقَدْرِ - وَمَا أَدْرَاكَ مَا لَيْلَةُ الْقَدْرِ - لَيْلَةُ الْقَدْرِ

خَيْرٌ مِّنَ الْفِ شَهْرِ﴾ (القدر: ۱/۹۷-۳)

قرآن کریم نے بیان نہیں کیا کہ ”لیلۃ القدر“ کون سی رات ہے؟ یہ کس مہینے میں ہے؟ اس کا بیان حدیث اور سنت میں آیا ہے کہ یہ رات ماہ رمضان میں ہے اور آخری عشرے کی طاق راتوں میں سے کوئی ایک رات ہے۔

اس تفصیل سے واضح ہوا کہ نبی ﷺ کا منصب صرف اتنا نہ تھا کہ آپ ﷺ قرآنی احکام اللہ کی طرف سے حاصل کر کے انسانوں کو صرف سنا دیں اور پہنچا دیں بلکہ ان کی تشریح، تبیین اور توضیح و وضاحت کرنا بھی آپ کے منصب میں شامل تھا۔ گویا

◇ صحیح بخاری، رقم: ۳۳۸۷۔

◇ صحیح بخاری، رقم: ۳۵۳۳۔

◇ صحیح بخاری، رقم: ۳۷۷۷، ۳۷۷۸۔

آپ ﷺ کے اقوال و افعال قرآن کریم کی تشریح ہیں۔

حدیث بھی منجانب اللہ ہے

((عَنِ الْمَقْدَامِ بْنِ مَعْدِي كَرَبَ عَنْ رَسُولِ اللَّهِ ﷺ أَنَّهُ قَالَ: أَلَا إِنِّي أُوتِيتُ الْكِتَابَ وَمِثْلَهُ مَعَهُ، أَلَا يُوشِكُ رَجُلٌ شَبَعَانُ عَلَى أَرِيكَتِهِ يَقُولُ: عَلَيْكُمْ بِهَذَا الْقُرْآنِ، فَمَا وَجَدْتُمْ فِيهِ مِنْ حَلَالٍ فَاحْلُوهُ، وَمَا وَجَدْتُمْ فِيهِ مِنْ حَرَامٍ فَحَرِّمُوهُ، أَلَا لَا يَحِلُّ لَكُمْ الْحِمَارُ الْأَهْلِيُّ، وَلَا كُلُّ ذِي نَابٍ مِنَ السَّبْعِ، وَلَا لُقْطَةٌ مُعَاهِدٍ إِلَّا أَنْ يَسْتَعْنِيَ عَنْهَا صَاحِبُهَا، وَمَنْ نَزَلَ بِقَوْمٍ فَاعْلَيْهِمْ أَنْ يَقْرُوهُ، فَإِنْ لَمْ يَقْرُوهُ فَلَهُ أَنْ يُعَقِّبَهُمْ بِمِثْلِ قَرَاهُ))

مقدم بن معدی کرب رضی اللہ عنہ سے روایت ہے کہ رسول اللہ ﷺ نے فرمایا: ”خبردار! مجھے اللہ کی طرف سے کتاب اور اس جیسی ایک دوسری چیز اس کے ساتھ عطا کی گئی ہے یعنی سنت و حدیث عنقریب ایک کھاتا پیتا، خوشحال، اپنے تخت پر براجمان آدمی تم سے کہے گا کہ تم صرف اس قرآن کو لازم پکڑے رہو۔ تم اس میں جس چیز کو حلال پاؤ اسے حلال سمجھو اور جس چیز کو اس میں حرام پاؤ اسے حرام سمجھو۔ خبردار! تمہارے لیے گھریلو گدھا اور چکلی والے (دو نوکیلے دانٹوں والے عیشار) سب درندے حرام ہیں۔ اور کسی ذمی کی گری ہوئی چیز بھی تمہارے لیے حلال نہیں۔ لہذا یہ کہ اس کے مالک کو اس کی ضرورت نہ ہو۔ اور جو آدمی کسی قوم کے ہاں مہمان ٹھہرے تو ان پر لازم ہے کہ اس کی مہمان نوازی کریں، اگر وہ مہمان نوازی نہ کریں تو اس کے لیے روا ہے کہ وہ اپنی مہمان نوازی کے برابر وہاں سے کوئی چیز لے لے۔“

◇ ابو داؤد، کتاب السنۃ، باب لزوم السنۃ، رقم: ۴۶۰۳۔

20125

فوائد

- اس حدیث سے بہت سے مسائل مستطب ہوتے ہیں۔
- ①..... اللہ کی طرف سے رسول اللہ ﷺ کو قرآن کے علاوہ بھی اس جیسی یعنی اتنی ہی اہمیت والی دوسری چیز ملی ہے، اس پر ایمان اور اس پر عمل کے بارے میں اس کی حیثیت قرآن کی سی ہے۔ اس سے مراد یہی حدیث و سنت ہے۔
- ②..... نیز آپ ﷺ نے اس حدیث میں پیش گوئی فرمائی کہ عنقریب ایک ایسا آدمی جو کھاتا پیتا اور خوشحال ہوگا وہ اپنے تخت پر بیٹھا صرف قرآن پر عمل کی بات کرے گا۔ نئی واقع یہ پیش گوئی پوری ہو چکی ہے۔
- ③..... رسول اللہ ﷺ نے اس حدیث میں گھر بیو گدھے اور کچلی والے درندوں کی حرمت کا ذکر بھی فرمایا۔ پوری امت مسلمہ کے نزدیک یہ دونوں چیزیں حرام ہیں۔ ان کی حرمت کا ذکر قرآن میں نہیں بلکہ حدیث میں ہے۔ اس سے معلوم ہوا کہ سنت و حدیث بھی قرآن مجید ہی کی طرح حجت اور قابل عمل ہے۔

وحی خفی کا قرآن کریم سے اثبات

اللہ تعالیٰ نے نبی ﷺ کو قرآن مجید کے علاوہ مزید چیز بھی بذریعہ وحی عنایت فرمائی ہے۔ اہل علم قرآن مجید کو ”وحی جلی“ اور اس دوسری وحی کو ”وحی خفی“ کا نام دیتے ہیں۔

اسی ”وحی خفی“ کو سنت، حدیث، اثر، خبر یا اسوۂ رسول ﷺ سے تعبیر کیا جاتا ہے، یہ بھی بنیادی ماخذ شریعت ہے۔ اس وحی خفی کا اثبات بھی متعدد آیات سے ہوتا ہے۔ بطور مثال ہم ان میں سے چند آیات ذکر کریں گے:

﴿وَإِذْ أَسْرَأَ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَآ بَعْضَهُ وَأَعْرَضَ عَنْهُم بَعْضُظ فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ﴾ (التحریم: ۶۲/۳)

”اور جب نبی نے اپنی کسی بیوی سے ایک بات رازداری سے کہی پھر جب اس نے دوسری کو وہ بات بتادی اور اللہ نے وہ گفتگو اپنے نبی پر عیاں کردی تو اس (نبی) نے اس میں سے کچھ بات اس بیوی کو بتائی اور کچھ نال دیا۔ پھر جب نبی نے دوسری کو بات بتلا دی تو اس (بیوی) نے پوچھا آپ کو یہ ساری بات کس نے بتلا دی؟ نبی ﷺ نے کہا کہ مجھے علیم وخبیر اللہ نے خبر دے دی ہے۔“

اس آیت میں بیان ہوا کہ اللہ تعالیٰ نے اپنے نبی ﷺ پر اس بات کو ظاہر کر دیا تھا اور پھر زوجہ نبی کی بات سے اللہ نے اپنے نبی کو مطلع کر دیا تھا۔ یہ کیا باتیں تھیں؟ اور واقعہ کیا تھا؟ ان کا قرآن کریم میں کہیں ذکر نہیں۔ لامحالہ تسلیم کرنا پڑے گا کہ اللہ تعالیٰ نے وحی خفی کے ذریعے اس ساری صورت حال سے اپنے نبی ﷺ کو باخبر کر دیا تھا اور نبی ﷺ کے علم کی بنیاد وہی وحی خفی تھی۔ پس معلوم ہوا کہ اللہ کی طرف سے نبی پر قرآن کریم کے علاوہ کوئی دوسری چیز بھی وحی کی جاتی تھی اور وہ علم کا ایک مستند و معتمد ذریعہ تھا۔

﴿إِنَّ عَلَيْنَا جَمْعَهُ وَقُرْآنَهُ﴾ (القیامہ: ۱۷ / ۱۷)

”یقیناً اس قرآن کو (آپ کے سینے میں) جمع کرنا اور (آپ سے) اس کا پڑھوانا ہمارے ذمے ہے۔“

اس آیت میں بیان ہے کہ قرآن کریم کی جمع و ترتیب کا کام اللہ تعالیٰ نے اپنے ذمے لیا ہوا ہے۔ جب کہ یہ حقیقت ہے کہ قرآن حکیم کی سورتوں اور آیات کی موجودہ ترتیب وہ نہیں جو اس کے نزول کے وقت اختیار کی گئی تھی۔ اور یہ بھی امر واقع ہے کہ قرآن مجید کی موجودہ ترتیب کی شکل خود رسول اللہ ﷺ کی ہدایات کے مطابق ظہور میں آئی تھی۔ اب سوال پیدا ہوتا ہے کہ کیا کسی قرآنی حکم کی بناء پر تنزیلی ترتیب کو بدلا گیا یا اس کی کوئی دوسری نوعیت تھی؟ ظاہر ہے کہ قرآن مجید میں تو اس بارے میں کوئی حکم

مسکین ہدایت کارہ

موجود نہیں۔ پس معلوم ہوا کہ قرآن مجید کی موجودہ ترتیب وحی خفی یعنی سنت کی راہنمائی سے وجود میں آئی۔

﴿فَإِنْ خِفْتُمْ فَرِجًا أَوْ رُكْبَانًا فَإِذَا أَمِنْتُمْ فَأَذْكُرُوا اللَّهَ كَمَا عَلَّمَكُم مَّا لَمْ تَكُونُوا تَعْلَمُونَ﴾ (البقرة: ۲۳۹/۲)

”پھر اگر تم خوف کی حالت میں ہو تو تم پیدل یا سوار ہی نماز پڑھ لیا کرو، پھر جب تم امن کی حالت میں ہو جاؤ تو اللہ کو اسی طرح یاد کیا کرو (اسی طرح نماز پڑھا کرو) جس طرح اس نے تمہیں وہ کچھ سکھا دیا ہے جو تم نہیں جانتے تھے۔“

یہاں نماز خوف کا بیان ہے، ارشاد ہے کہ جب امن بحال ہو جائے تو اللہ کو اسی طرح یاد کرو (نماز اسی طرح پڑھا کرو) جس طرح اس نے تمہیں تعلیم دی ہے۔ ظاہر ہے کہ نماز ادا کرنے کی تعلیم اور طریقہ قرآن مجید میں تو نہیں ہے۔ لامحالہ تسلیم کرنا پڑے گا کہ سنت و حدیث میں بیان کردہ طریقہ نماز اللہ تعالیٰ ہی کا تعلیم کردہ ہے۔

﴿مَا قَطَعْتُمْ مِنْ لَيْنَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ﴾

(الحشر: ۵۹/۵)

”تم نے کھجور کا جو درخت بھی کاٹا یا اسے اس کی جڑوں پر کھڑا رہنے دیا تو یہ سب اللہ ہی کے حکم سے ہے۔“

غزوہ بنی نضیر کے موقع پر نبی کریم ﷺ نے مسلمانوں کو جنگی ضرورت کے تحت ان یہودیوں کے باغات کو کاٹ دینے کا حکم صادر فرمایا تھا۔ اس آیت میں کھجور کے کاٹنے کو اللہ تعالیٰ نے اپنا حکم قرار دیا ہے۔ حالاں کہ قرآن کریم میں اس سے قبل کہیں بھی کھجوروں کو کاٹنے کا حکم موجود نہیں۔ ظاہر ہے کہ نخلستان کو کاٹ ڈالنے کی پالیسی اور یہ طریقہ رسول اللہ ﷺ نے اللہ کے حکم ہی سے اختیار کیا تھا۔ جس کی طرف آپ ﷺ

کی رہنمائی وحی خفی کے ذریعہ کر دی گئی تھی۔

نبی ﷺ کو کتاب کے ساتھ ”الحکمت“ بھی عطا کی گئی

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾ (آل عمران: ۳ / ۱۱۳)

”بے شک اللہ نے اہل ایمان میں سے ہی ایک رسول بھیج کر ان پر انعام کیا۔ وہ انہیں اللہ کی آیات پڑھ کر سناتا اور ان کا تزکیہ کرتا ہے اور انہیں کتاب اور حکمت کی تعلیم دیتا ہے اس سے پہلے یہ لوگ صریح گمراہی میں تھے۔“

﴿وَ أَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ وَ كَانَ فَضْلُ اللَّهِ عَلَيْكَ عَظِيمًا﴾ (النساء: ۳ / ۱۱۳)

”اور اللہ نے آپ پر کتاب اور حکمت نازل کی ہے اور آپ کو وہ کچھ سکھایا ہے جو آپ نہیں جانتے تھے اور آپ پر اللہ کا بہت زیادہ فضل ہے۔“

﴿هُوَ الَّذِي بَعَثَ فِي الْأُمَمِ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾

(الجمعة: ۶۳ / ۲)

”اللہ ہی ہے جس نے ان پڑھ لوگوں میں انہی میں سے ایک رسول مبعوث کیا جو ان کے سامنے اللہ کی آیات کی تلاوت کرتا اور ان کا تزکیہ کرتا ہے اور انہیں کتاب اور حکمت کی تعلیم دیتا ہے۔ یقیناً یہ لوگ قبل ازیں صریح گمراہی میں مبتلا تھے۔“

جد الانبیاء سیدنا ابراہیم علیہ السلام کی ایک دعا کا تذکرہ سورۃ البقرہ میں یوں آیا ہے:

﴿رَبَّنَا وَ ابْعَثْ فِيهِمْ رَسُولًا مِّنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ

وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ﴿البقرة: ۱۲۹﴾
 ”اے ہمارے رب! اور تو ان کی ہدایت کے لیے ان میں انہی میں سے
 ایک رسول مبعوث فرما جو ان کے سامنے تیری آیات کی تلاوت کرے، انہیں
 کتاب اور حکمت کی تعلیم دے اور ان کا تزکیہ کرے بے شک تو ہی غالب،
 خوب حکمت والا ہے۔“

اسی طرح اللہ تعالیٰ نے رسول اکرم ﷺ کی ازواج مطہرات سے خطاب
 کرتے ہوئے فرمایا:

﴿وَأذْكُرْنَ مَا يُتْلَىٰ فِي بُيُوتِكُنَّ مِنْ آيَاتِ اللَّهِ وَالْحِكْمَةِ إِنَّ اللَّهَ كَانَ
 لَطِيفًا خَبِيرًا﴾ (الاحزاب: ۳۳/۳۴)

”اور تمہارے گھروں میں اللہ کی کتاب کی آیات اور حکمت کی باتیں تلاوت
 کی جاتی ہیں وہ یاد کرو۔ یقیناً اللہ نہایت باریک بین اور خوب باخبر ہے۔“
 ان تمام آیات سے واضح ہوتا ہے کہ اللہ تعالیٰ کی طرف سے رسول اکرم ﷺ
 کو ”کتاب“ یعنی قرآن کریم کے ساتھ ساتھ ”الحکمت“ سے بھی نوازا گیا ہے۔ امام محمد بن
 ادریس الشافعی رحمۃ اللہ علیہ اور دیگر کبار اہل علم نے فرمایا ہے کہ یہاں الحکمت سے مراد ”حدیث
 و سنت“ ہے۔

انکار سنت کی ابتدا

انکار سنت کا فتنہ اسلامی تاریخ میں سب سے پہلے دوسری صدی ہجری میں نمودار
 ہوا۔ اس کی ابتداء کرنے والے خوارج اور معتزلہ تھے۔

انکار حدیث کی ضرورت

خوارج کو اس کی ضرورت اس لیے پیش آئی کہ مسلم معاشرے میں جو انار کی وہ
 پھیلانا چاہتے تھے اس کی راہ میں ”سنت“ حائل تھی جس نے اس اسلامی معاشرے کو
 ایک نظم و ضبط پر قائم رکھا ہوا تھا۔ اسی طرح ان کے انتہا پسند نظریات کی راہ میں نبی کریم

ﷺ کے فرمودات حائل تھے۔ اس لیے انہوں نے احادیث کی صحت میں تشکیک اور سنت کے واجب الاتباع ہونے سے انکار کی دو گونہ پالیسی اختیار کی۔ اور ”معتزلہ“ کو اس کی ضرورت اس لیے لاحق ہوئی کہ عجمی اور یونانی فلسفوں سے سابقہ پیش آتے ہی اسلامی اصول اور عقائد و احکام کے بارے میں جو شکوک و شبہات پیدا ہونے لگے تھے، وہ لوگ ان کو پوری طرح سمجھنے سے پہلے ہی کسی نہ کسی طرح انہیں حل کر دینا چاہتے تھے۔ خود انہیں ان فلسفوں میں وہ گہرائی اور بصیرت حاصل نہ تھی کہ ان کا تنقیدی جائزہ لے کر ان کی صحت و قوت کو جانچ سکتے۔

انہوں نے اسلامی عقائد و اصول کی ایسی تعبیر پیش کرنا چاہی کہ یہ عقائد و احکام ان کی عقل کے تقاضوں سے موافق ہو جائیں۔ اس راہ میں یہی سنت اور حدیث مانع ہوئی تو انہوں نے بھی خوارج کی طرح احادیث کی صحت کو مشکوک ٹھہرایا اور اس کو حجت ماننے سے انکار کر دیا۔

خوارج اور معتزلہ کا خاتمہ اور اس کے اسباب

یہ دونوں فتنے کچھ عرصہ بعد اپنی موت آپ مر گئے اور پھر صدیوں تک ان کا نام و نشان نہ مل سکا، ان کے خاتمے کے بڑے بڑے اسباب مندرجہ ذیل تھے:

①..... محدثین کا زبردست تحقیقی کام اور سنت کا دفاع: یہ ایسا مضبوط ذریعہ تھا کہ ان حضرات کے تمام شبہات ”ہباء منشورا“ ہو کر رہ گئے اور امت کو اطمینان ہو گیا کہ سنت اور حدیث ہرگز مشتبہ چیز نہیں، بلکہ یہ تو ایک اہم بنیادی ماخذ شریعت ہے۔

②..... محدثین نے قرآن کریم کی تصریحات سے بھی ثابت کیا کہ اللہ کے دین میں نبی یا رسول اللہ ﷺ کی حیثیت وہ نہیں جو یہ لوگ اسے دینا چاہتے ہیں۔ آپ ﷺ ایک پیغمبر (پیغام بر) ہی نہیں بلکہ ایک معلم دین، مفسر قرآن، شارح قانون، قاضی و حاکم بلکہ اللہ کے بھیجے ہوئے رسول اور اس کی طرف سے

مبعوث کیے ہوئے نبی ہیں۔

- اہل علم نے منکرین حدیث کی تاویلات اور ان کے کھوکھلے پن کو واضح کیا اور بیان کیا ہے کہ سنت و حدیث سے جب کتاب اللہ کا تعلق توڑ دیا جائے تو دین کا حلیہ کس طرح بگڑ جاتا ہے؟ اللہ کی کتاب کے ساتھ کیسے کیسے کھیل کھیلے جاتے ہیں؟ اور اس کی تحریف کے کیسے کیسے نمونے سامنے آتے ہیں؟
- امت کا اجتماعی ذہن بھی ان حضرات کی اس ایج کو قبول کرنے کے لیے تیار نہ ہو سکا کہ کوئی مسلمان اپنے رسول و نبی کی اطاعت و پیروی سے آزاد بھی ہو سکتا ہے؟
- www.KitaboSunnat.com

چند مشہور منکرین حدیث

ہندوستان میں اس فتنہ کی ابتداء اور اس کی آبیاری کرنے والوں میں بعض درج ذیل نام نمایاں ہیں:

سرسید احمد خان، مولوی چراغ الدین، مولوی احمد دین امرت سہری، محمد اسلم بے راجپوری، چودھری غلام احمد پرویز، مولوی حشمت علی لاہوری، مولوی محمد رمضان گوجرانوالہ، رشید الدولہ گجرات، شیخ محمد چنؤ، مولوی رفیع الدین ملتانی، عنایت اللہ مشرقی، محبت الحق بہاری، آصف فیضی، حبیب الرحمن کاندھلوی، مولوی امین احسن اصلاحی، مولوی عبداللہ پکڑالوی، جاوید احمد غامدی، نیز ادارہ ثقافت اسلامیہ کے بعض احباب مثلاً خلیفہ عبدالحکیم اور سید جعفر شاہ۔

ان کے علاوہ مولوی عمر کریم پٹوی، شبلی نعمانی، حمید الدین فراہی، سید ابوالاعلیٰ المودودی، ظفر احمد تھانوی، احمد رضا بجنوری وغیرہ حضرات ایسے ہیں جنہوں نے کھلم کھلا انکار حدیث کی جسارت نہیں کی البتہ ان کی تحریروں نے سنت و حدیث کے استخفاف، انکار اور اس میں تشکیک کے دروازے ضرور کھولے اور حدیث کا انکار کرنے والوں کو کاندھا دیا۔

مستشرقین میں سے ”گولڈ زیہر اور پروفیسر شاخت“ اس فتنہ کے بڑے اور نمایاں علم بردار رہے۔

عالم عرب بھی اس فتنہ سے محفوظ نہ رہ سکا۔ چنانچہ مستشرقین کی تحریروں سے متاثر ہو کر اور بعض اپنی آزاد خیالی کی بنیاد پر انکارِ حدیث کے قائل ہوئے، ان میں ڈاکٹر توفیق صدیقی مصری، احمد امین (مؤلف فجر الاسلام، صبحی الاسلام، ظہر الاسلام)، اسماعیل اودھم، محمود ابوریہ، ڈاکٹر احمد زکی شادی، محمد عبدہ، قاسم امین، علی عبدالرزاق، حسنین ہیکل، محمد الخضری، حسن ترابی، محمد الغزالی کے نام نمایاں ہیں۔

منکرینِ حدیث کے متعلق رسول اللہ ﷺ کی پیش گوئی

مقدم بن معدی کرب رضی اللہ عنہ سے مروی گزشتہ حدیث میں بیان ہوا ہے کہ رسول اللہ ﷺ نے فرمایا: عنقریب ایک آدمی اپنے تخت پر بیٹھا ہوگا، اس کے سامنے حدیث پیش کی جائے گی تو وہ کہے گا کہ تم صرف قرآن کو لازم پکڑو۔ اس میں جو چیز حلال ہو اسے حلال اور جو اس میں حرام ہو اسے حرام سمجھو۔

اسی طرح ایک اور حدیث بھی ہے:

((عَنْ عُبَيْدِ اللَّهِ بْنِ أَبِي رَافِعٍ عَنْ أَبِيهِ عَنِ النَّبِيِّ ﷺ قَالَ: لَا الْفَيْنَ أَحَدَكُمْ مُتَكِنًا عَلَى أَرِيكَتِهِ يَأْتِيهِ الْأَمْرُ مِنْ أَمْرِي مِمَّا أَمَرْتُ بِهِ أَوْ نَهَيْتُ عَنْهُ فَيَقُولُ لَا نَدْرِي مَا وَجَدْنَا فِي كِتَابِ اللَّهِ اتَّبَعْنَاهُ))

”عبید اللہ بن ابی رافع اپنے والد سے بیان کرتے ہیں کہ نبی ﷺ نے فرمایا: میں تم میں سے کسی کو اس حال میں نہ پاؤں کہ وہ اپنے تخت پر براجمان ہو، اس کے پاس میرا کوئی حکم یا نبی آئے تو وہ کہے کہ ہم اسے نہیں جانتے۔ ہمیں تو اللہ کی کتاب میں جو ملے گا اسی کی اتباع کریں گے۔“

یہ حدیث پیچھے گزر چکی ہے۔

((عَنِ الْمَقْدَامِ بْنِ مَعْدِي كَرِبَ الْكِنْدِيُّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: يُوشِكُ الرَّجُلُ مُتَكِنًا عَلَى أَرِيكَتِهِ يُحَدِّثُ بِحَدِيثٍ مِنْ حَدِيثِي: فَيَقُولُ: بَيْنَنَا وَبَيْنَكُمْ كِتَابُ اللَّهِ عَزَّ وَجَلَّ فَمَا وَجَدْنَا فِيهِ مِنْ حَلَالٍ إِسْتَحَلَلْنَاهُ وَمَا وَجَدْنَا فِيهِ مِنْ حَرَامٍ حَرَمْنَاهُ إِلَّا وَإِنَّ مَا حَرَّمَ رَسُولُ اللَّهِ ﷺ مِثْلُ مَا حَرَّمَ اللَّهُ))

”سیدنا مقدام بن معدی کرب رضی اللہ عنہ سے روایت ہے کہ رسول اللہ ﷺ نے فرمایا: عنقریب ایسا واقعہ رونما ہوگا کہ ایک آدمی اپنے تخت پر براجمان ہوگا، اس سے میری کوئی حدیث بیان کی جائے گی تو وہ کہے گا ہمارے اور آپ کے درمیان اللہ عزوجل کی کتاب کافی ہے۔ ہم اس میں جس چیز کو حلال پائیں گے اسے حلال سمجھیں گے اور ہم اس میں جس چیز کو حرام پائیں گے اسے حرام سمجھیں گے۔ خبردار! اللہ کے رسول ﷺ نے جس چیز کو حرام ٹھہرایا وہ اسی طرح ہے جیسے کہ اسے اللہ نے حرام کیا ہو۔“

ان احادیث میں رسول اللہ ﷺ نے پیش گوئی فرمائی کہ عنقریب ایک آدمی اپنے تخت پر بیٹھا ہوا حدیث کا انکار کرے گا اور کہے گا کہ ہم کتاب اللہ کی اتباع کریں گے۔ اس میں جو چیز حلال یا حرام ٹھہرائی گئی ہم اس کو حلال اور حرام سمجھتے ہیں۔ آپ ﷺ نے وضاحت فرمائی کہ میری حرام کردہ چیز کی بھی وہی حیثیت ہے جو اللہ کی حرام کردہ چیز کی ہے۔ رسول اللہ ﷺ کی یہ پیش گوئی حرف بحرف پوری ہو چکی ہے۔

منکرین حدیث میں ایک مشہور نام مولوی عبداللہ چکڑالوی کا بھی ہے۔ اس کا خاندان اب بھی میانوالی کے نواح میں ”چکڑالہ“ نامی شہر میں آباد ہے۔ ان کے ایک بیٹے کا نام مولانا محمد ابراہیم تھا۔ مولانا محمد ابراہیم نے علوم مرؤجہ کی تحصیل ضلع ہزارہ کے مدارس و مساجد میں کی اور سند حدیث شیخ الکل فی الکل میاں سید نذیر حسین محدث دہلوی رضی اللہ عنہ (المتوفی ۱۳۲۰ھ) سے حاصل کی۔ فارغ التحصیل ہو کر وہ خان گڑھ ضلع مظفر گڑھ

﴿ سنن ابن ماجہ، باب تعظیم حدیث رسول اللہ ﷺ والتغلیظ علی من عارضہ ﴾

آگے اور کچھ عرصہ بعد جلال پور پیر والا ضلع ملتان کے نواح میں تقریباً دس میل کے فاصلہ پر بستی ”کھاکی قوم“ میں رہائش اختیار کی۔ بعد ازاں وہ جلال پور پیر والا منتقل ہو گئے اور ۲۰ ذوالقعدہ ۱۳۳۷ھ مطابق ۱۷ اگست ۱۹۱۹ء کو انتقال کر گئے۔

شیخنا المکرم سلطان الحدیث مولانا سلطان محمود محدث جلاپوری رحمۃ اللہ علیہ کا بیان ہے کہ مولانا محمد ابراہیم کے فرزند مولانا محمد اسماعیل نے بیان کیا کہ ایک دفعہ یہ دونوں باپ بیٹا لاہور گئے جہاں عبداللہ چکڑالوی منکر حدیث اپنے دوست، ریشم کے تاجر محمد چٹو کے ہاں مقیم تھا جس کا گھر جامع مسجد اہل حدیث چینیاں والی رنگ محل لاہور کے قریب تھا۔ وہاں پہنچے تو دیکھا کہ مولوی عبداللہ ایک تخت پر لیٹا ہوا ہے۔ مولانا محمد ابراہیم نے اپنے والد (عبداللہ چکڑالوی) سے مطالبہ کیا کہ میری جائداد کا حصہ مجھے دیں، اس سے محروم نہ کریں۔ یاد رہے کہ اس کی مسلکی ہم نوائی نہ کرنے کی بناء پر مولوی عبداللہ چکڑالوی نے اپنے بیٹے مولانا محمد ابراہیم کو عاق قرار دے کر جائداد سے محروم کر دیا تھا۔ مولانا محمد ابراہیم نے اپنے والد کے سامنے رسول اللہ صلی اللہ علیہ وسلم کی یہ حدیث پیش کی:

((مَنْ قَطَعَ مِيرَاثَ وَاٰرِثِهِ قَطَعَ اللّٰهُ مِيرَاثَهُ يَوْمَ الْقِيَامَةِ))

”کہ جس نے اپنے کسی وارث کو اسے وراثت کے حصہ سے محروم کیا اللہ

تعالیٰ قیامت کے دن اسے جنت کی میراث سے محروم کرے گا۔“

یہ حدیث سن کر عبداللہ چکڑالوی نے جواب دیا کہ ”میں حدیث کو نہیں مانتا، اگر یہ مسئلہ قرآن مجید میں کسی جگہ ہو تو دکھاؤ۔“

مولانا محمد ابراہیم نے کہا کہ کبھی کبھی مجھے شبہ ہوتا تھا کہ شاید وہ حق پر ہوں لیکن آج یقین ہو گیا کہ میں حق پر ہوں اور میرا والد غلط راستے پر چل نکلا ہے۔ کیوں کہ رسول اللہ صلی اللہ علیہ وسلم کی ایک پیش گوئی جو آپ صلی اللہ علیہ وسلم نے تیرہ سو سال پہلے فرمائی تھی ہو بہو میرے سامنے سچ ثابت ہو رہی تھی اور پھر مولانا محمد ابراہیم نے اپنے والد مولوی عبداللہ

◆ تذکرہ علمائے پنجاب از آخر راہی، ج: ۱، ص: ۳۱۔

چکڑ الوی کے سامنے یہ حدیث پیش کی:

((عَنْ أَبِي رَافِعٍ رَضِيَ اللَّهُ عَنْهُ قَالَ قَالَ رَسُولَ اللَّهِ ﷺ: لَا الْفَيْنَ أَحَدَكُمْ مُتَّكِنًا عَلَى أَرِيكَتِهِ يَأْتِيهِ الْأَمْرُ مِنْ أَمْرِي مِمَّا أَمَرْتُ بِهِ أَوْ تَهَيْتَ عَنْهُ فَيَقُولُ لَا نَدْرِي مَا وَجَدْنَا فِي كِتَابِ اللَّهِ اتَّبَعْنَاهُ))

”ابورافع رضی اللہ عنہ سے روایت ہے کہ رسول اللہ ﷺ نے فرمایا تم میں کوئی ایسا نہ ہو کہ میرا حکم جو میں نے دیا یا میری نبی سے پہنچے اور وہ اپنے تخت پر تکیہ لگائے ہوئے اسے کہے کہ میں نہیں جانتا، جو اللہ کی کتاب میں ہے ہم تو اس کی اتباع کریں گے۔“

ساتھ ہی مولانا محمد ابراہیم نے مقدم بن معدی کرب رضی اللہ عنہ والی گزشتہ حدیث سے سنائی۔ مولانا محمد ابراہیم رضی اللہ عنہ یہ منظر دیکھ کر اور احادیث سنا کر باپ سے لا تعلق ہو کر واپس چلے آئے۔

راقم الحروف (سعید مجتبیٰ السعیدی) کے والد گرامی مولانا ابوسعید عبدالعزیز السعیدی (المتوفی ۱۵ مئی ۱۹۸۱ء) نے مجھ سے مزید بیان کیا کہ جب عبداللہ چکڑ الوی نے اپنے فرزند مولانا محمد ابراہیم رضی اللہ عنہ سے کہا کہ میں حدیث کو نہیں مانتا، اگر اس بارے میں قرآن کی کوئی آیت ہو تو بتاؤ۔ باپ کی یہ بات سن کر مولانا محمد ابراہیم نے بڑے پر عزم ہو کر اپنے والد مولوی عبداللہ چکڑ الوی سے کہا: ”ابا جان! رسول اللہ ﷺ کی یہ احادیث کہیں آپ ہی کے بارے میں تو نہیں؟“ تو اس نے بڑی ڈھٹائی سے کہا: ”اس میں شک والی بات کون سی ہے؟“

مولوی عبداللہ چکڑ الوی کا ذکر چل نکلا ہے تو ان کی ایک اور بات بھی سن لیں۔ یہ لوگ رسول اللہ ﷺ کے فرامین و ارشادات تو تسلیم کرتے نہیں، اپنی بات، رائے،

◇ سبق تخریج۔

◇ منقول از: مولانا سلطان محمود محدث جلاپوری رضی اللہ عنہ، ص: ۶۶، ۶۸۔

منکرین حدیث کا رد

نظریہ اور موقف کو زیادہ اہمیت دیتے ہیں۔ ہمارے ایک بزرگ حاجی نور الدین صاحب ماشاء اللہ حیات ہیں، ان کا اصل تعلق چکڑالہ سے ہے۔ اب وہاں سے نقل مکانی کر کے ہمارے شہر میں مقیم ہیں اور ہم ایک ہی مسجد کے نمازی ہیں۔ ان کا بیان ہے کہ چکڑالہ میں مولوی عبداللہ چکڑالوی کی مسجد کے تقریباً مشرق کی جانب اسکول کا ایک وسیع گراؤنڈ ہے۔ ایک دفعہ لوگ کسی میلہ یا اس قسم کے موقعہ پر اس گراؤنڈ میں جمع تھے۔ نماز کا وقت ہوا تو مولوی عبداللہ نے قبلہ رو ہونے کی بجائے مشرق کی طرف منہ کر کے اذان کہی۔ لوگ معترض ہوئے تو جواب دیا کہ ”اذان کا مقصد لوگوں کو نماز کے وقت کی اطلاع دینا ہے، لوگ اس طرف ہیں اور میں دوسری طرف منہ کر کے اذان کیوں کہوں؟“

اب ہم اپنی تمہیدی گزارشات کو مختصر کرتے ہوئے اپنے اصل موضوع کی طرف آتے ہیں۔



www.KitaboSunnat.com

منکرین حدیث کے مغالطات

مغالطہ (۱) رسول اللہ ﷺ نے کتابت حدیث سے منع کیا

منکرین حدیث کی طرف سے ایک بڑا مغالطہ یہ دیا جاتا ہے کہ سنت شریعت نہیں، اگر یہ بھی شریعت یا شریعت کا ماخذ ہوتی تو اللہ کے رسول ﷺ نے جس طرح قرآن کریم کی کتابت، حفاظت، مذاکرہ کا اہتمام کیا اسی طرح آپ ﷺ حدیث و سنت کی کتابت، حفاظت اور مذاکرہ کا اہتمام فرماتے۔ کیوں کہ مقام نبوت کا تقاضا ہے کہ نبی اپنی امت تک پورا دین مکمل اور محفوظ صورت میں پہنچائے، اس کے برعکس آپ نے تو احادیث لکھنے ہی سے منع فرمادیا تھا۔

سوال: سنت و حدیث بلاشبہ شریعت ہیں اور شریعت کا ماخذ بھی، اسی لیے تو رسول اللہ ﷺ نے صحابہ کرام کو اس کی حفاظت و اہتمام کا حکم صادر فرمایا تھا۔ آپ ﷺ نے صحابہ رضی اللہ عنہم سے فرمایا تھا:

((احْفَظُوا هُنَّ وَأَخْبِرُوا بِهِنَّ مَنْ وَرَاءَكُمْ))

”کہ تم میری ان ساری باتوں کو یاد رکھو اور جا کر تم ان لوگوں کو یہ باتیں بتلانا جو تمہارے پیچھے رہ گئے ہیں۔“

اسی طرح رسول اللہ ﷺ کا یہ ارشاد کس قدر معروف ہے:

((صَلُّوْكُمْ كَمَا رَأَيْتُمُونِي أُصَلِّي))

◇ بخاری، کتاب الایمان، باب اداء الخمس من الایمان، رقم: ۵۳۔

◇ بخاری، کتاب الاذان باب الاذان للمسافرین اذا كانوا جماعة.....، رقم: ۲۳۱۔

”تم نماز ٹھیک اسی طرح ادا کرو جس طرح تم نے مجھے نماز پڑھتے دیکھا ہے۔“

اسی طرح رسول اللہ ﷺ نے حجۃ الوداع کے موقعہ پر فرمایا:

((اُخْذُوا عَنِّي مَنَاسِكَكُمْ))

”کہ تم مجھ سے حج کے احکام و مسائل لیکھ لو۔“

نیز خطبہ حجۃ الوداع ہی میں آپ ﷺ نے فرمایا:

((فَلْيُبَلِّغِ الشَّاهِدُ الْعَائِبَ))

کہ جو لوگ اس وقت یہاں موجود ہیں، وہ میری یہ باتیں ان لوگوں تک پہنچا دیں جو یہاں نہیں ہیں۔

نیز حدیث و سنت کی اہمیت اور اس کی حفاظت کے سلسلہ میں رسول اللہ ﷺ کے عالی قدر ارشادات ہی کا نتیجہ تھا کہ صحابہ کرام نے حفاظت حدیث کا بہت زیادہ اہتمام کیا۔

حفظ حدیث کے لیے سیدنا ابو ہریرہ رضی اللہ عنہ کا اہتمام

سیدنا ابو ہریرہ رضی اللہ عنہ کا ارشاد ہے:

((إِنِّي لَا أَجْزِيءُ اللَّيْلَ ثَلَاثَةَ أَجْزَاءٍ فُتِلْتُ أَنَامُ، وَتِلْتُ أَقْوَمُ، وَتِلْتُ أَتَذَكَّرُ حَدِيثَ رَسُولِ اللَّهِ ﷺ))

”کہ میں رات کو تین حصوں میں تقسیم کرتا ہوں، ایک حصے میں آرام کرتا ہوں، دوسرے حصے میں قیام کرتا ہوں اور تیسرے حصے میں رسول اللہ ﷺ

◇ مسلم، کتاب الحج، باب استحباب رمی جمرة العقبة يوم النحر.....، رقم: ۳۱۳۷ نحوہ۔

◇ صحیح بخاری، کتاب الحج، باب الخطبة ایام منی، رقم: ۱۷۴۱۔

◇ سنن دارمی، باب العمل بالعلم وحسن النية فيه، ج: ۱، ص: ۹۳، رقم: ۲۶۳۔

منکرین حدیث کا رد

۳۶

کی احادیث کو دہراتا اور یاد کرتا ہوں۔“

اس سے معلوم ہوا کہ سیدنا ابو ہریرہ رضی اللہ عنہ احادیث کو اسی طرح یاد کرتے اور دہرایا کرتے تھے جس طرح قرآن کریم کے حفاظ قرآن کو یاد کرتے اور دہراتے رہتے ہیں۔

سیدنا سعید بن مسیب رضی اللہ عنہ کا حدیث کے لیے اہتمام

سیدنا سعید بن مسیب رضی اللہ عنہ فرماتے ہیں:

((كُنْتُ أَرْحَلُ الْأَيَّامَ وَاللَّيَالِيَ فِي طَلَبِ الْحَدِيثِ الْوَاحِدِ۔
رَأَيْتُ أَبَا هُرَيْرَةَ رضی اللہ عنہ يَخْرُجُ يَوْمَ الْجُمُعَةِ فَيَقْبِضُ عَلَيَّ أَمَانَتِي
الْمِنْبَرِ قَائِمًا وَيَقُولُ: حَدَّثَنَا أَبُو الْقَاسِمِ رَسُولُ اللَّهِ الصَّادِقُ
الْمَصْدُوقُ رضی اللہ عنہ فَلَا يَزَالُ يُحَدِّثُ حَتَّى إِذَا سَمِعَ فَتَحَ بَابِ
الْمَقْصُورَةِ وَخُرُوجِ الْإِمَامِ لِلصَّلَاةِ جَلَسَ))

”سعید بن مسیب کا بیان ہے کہ میں ایک ایک حدیث کی تلاش میں کئی کئی دن اور کئی کئی راتیں سرگرداں رہتا تھا اور میں نے دیکھا کہ ابو ہریرہ رضی اللہ عنہ جمعہ کے دن مسجد میں آ کر منبر کا بازو پکڑ کر کھڑے ہو جاتے اور بیان کرتے کہ ابو القاسم، اللہ کے سچے رسول، تصدیق کیے ہوئے رسول صلی اللہ علیہ وسلم نے ہم سے بیان فرمایا۔ وہ اسی طرح کھڑے احادیث بیان کرتے رہتے یہاں تک کہ جب وہ باب المقصورہ کے کھلنے اور امام صاحب کے آنے کی اطلاع پاتے تو بیٹھ جاتے۔“

محدثین کا طلب حدیث کے سلسلہ میں مشقت برداشت کرنا:

حَدَّثَنَا عَبْدُ اللَّهِ قَالَ وَسَمِعْتُ أَبِي يَقُولُ وَمَا كَانَ فِي قَرِيْبَةٍ
عَبْدُ الرَّزَّاقِ بِئْرُ فُكُنَّا نَذْهَبُ نَبْكُرُ عَلَى مِيلَيْنِ نَوَضًا وَنَحْمِلُ

◊ المستدرک للحاکم، ج: ۴، ص: ۶۵۳، باب تحدیث ابی ہریرۃ رضی اللہ عنہ
فی المسجد قبل الجمعة۔

﴿مَعَنَا الْمَاءُ﴾

”امام احمد بن حنبل رحمہ اللہ کا بیان ہے کہ امام عبدالرزاق الصنعانی محدث رحمہ اللہ کی بستی میں پانی کا کنواں نہ تھا۔ ہم دو دو میل دور جا کر وضو کرتے اور اپنے ساتھ پانی اٹھلاتے۔“

ان مثالوں سے معلوم ہوا کہ خود رسول اللہ صلی اللہ علیہ وسلم نے احادیث حفظ کرنے اور دوسروں تک ان کی تبلیغ کا حکم فرمایا۔ صحابہ کرام نے بھی حفظ و نشر حدیث کا خوب اہتمام کیا اور ائمہ حدیث نے بھی اس کی خاطر اپنی جانیں کھپا دیں۔ اگر حدیث شریعت نہ ہوتی تو ان حضرات کو اس کے لیے اس قدر مشقتیں برداشت کرنے کی کیا ضرورت تھی؟

اسی طرح مکرمین حدیث اس حدیث سے بھی استدلال کرتے ہیں:

﴿عَنْ أَبِي سَعِيدٍ الْخُدْرِيِّ رضی اللہ عنہ أَنَّ رَسُولَ اللَّهِ صلی اللہ علیہ وسلم قَالَ: لَا تَكْتُبُوا عَنِّي وَمَنْ كَتَبَ عَنِّي غَيْرَ الْقُرْآنِ فَلْيَمِمْحُهُ وَحَدِّثُوا عَنِّي وَلَا حَرَجَ﴾

www.KitaboSunnat.com

”ابوسعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: تم میری احادیث نہ لکھا کرو، جس نے قرآن کے علاوہ میری احادیث لکھی ہوں وہ ان کو مٹا دے۔ اور تم میری احادیث روایت کیا کرو اس میں کوئی حرج نہیں۔“

مکرمین حدیث جب اپنے مغالطہ آمیز دلائل سے لاجواب ہوتے ہیں اور انہیں اہل اسلام کی طرف سے ان کے مسکت جوابات ملتے ہیں تو وہ عاجز ہو کر کہتے ہیں کہ احادیث کے لکھنے سے تو رسول اللہ صلی اللہ علیہ وسلم نے منع فرما دیا تھا۔ لہذا احادیث لکھنا تو جائز ہی نہیں۔

﴿مسند احمد بن حنبل، ج: ۳، ص: ۲۹۷﴾

﴿صحیح مسلم، کتاب الزہد، باب التثبیت فی الحدیث، رقم: ۵۱۰۰﴾

جمولہ: ①..... ان کی اس دلیل کا ایک جواب تو یہ ہے کہ اس حدیث سے ان کا اپنا استدلال محل نظر ہے کیوں کہ وہ خود بھی تو اس لکھی ہوئی حدیث سے استدلال کرتے ہیں۔ ایک طرف تو وہ احادیث کے منکر ہیں، ادھر وہ خود احادیث سے استدلال کرتے ہیں۔

②..... ان کی اس دلیل کا دوسرا جواب یہ ہے کہ اہل علم نے اس حدیث کی شرح میں وضاحت کی ہے۔

③ کہ منع کتابت والی حدیث منسوخ اور اذن کتابت والی احادیث اس کی ناسخ ہیں۔

④ نیز یہ کہ کتابت حدیث سے ممانعت صرف نزول قرآن کے وقت تک تھی۔ کیوں کہ اس طرح قرآن کے ساتھ دوسری تحاریر کے التباس کا اندیشہ تھا۔

⑤ یا اس ممانعت کا تعلق اسی صورت سے تھا جب قرآن اور حدیث اکٹھی ایک ہی جگہ لکھی جائیں۔

⑥ یا یہ ممانعت ایسے لوگوں کے لیے تھی جو صرف کتابت پر اعتماد کریں اور حفظ نہ کریں۔

⑦ یا یہ ممانعت ان لوگوں کے لیے تھی جو قرآنی الفاظ اور عبارات حدیث میں امتیاز نہ کر سکیں۔

منع کتابت کے منسوخ اور اذن کتابت کے ناسخ ہونے کے بعض دلائل

جواز کتابت حدیث کے دلائل بے شمار ہیں۔ اختصار کے پیش نظر ان میں سے بعض دلائل درج ذیل ہیں:

((عن ابی ہریرۃ ان خزاعۃ قتلوا رجلا من بنی لیث عام فتح مکة بقتیل منهم قتلوه فاخبر بذلك النبی ﷺ فرکب راحلته فخطب فقال ان اللہ حبس عن مکة القتل او الفیل

قال ابو عبد الله كذا قال ابو نعیم وسلط علیهم رسول الله ﷺ والمؤمنون الا وانها لم تحل لاحد قبلى ولم تحل لاحد بعدى الا وانها احلت لى ساعة من نهار، الا وانها ساعتى هذه حرام لا یختلى شوکها ولا یعضد شجرها ولا تلتقط ساقطها الا لمنشد فمن قتل فهو بخیر النظرین إمان ان یقتل وإمان ان یقاد اهل القتیل فجاء رجلٌ من اهل الیمین فقال اکتب لى یا رسول الله فقال اکتبوا لایى شاء))

”ابو ہریرہ رضی اللہ عنہ سے روایت ہے کہ فتح مکہ والے سال بنو خزاعہ نے بنو لیث کے ایک آدمی کو قتل کر ڈالا۔ نبی ﷺ کو اس واقعہ کی خبر ہوئی تو آپ ﷺ اپنی سواری پر سوار ہوئے اور آپ ﷺ نے خطبہ ارشاد فرماتے ہوئے کہا کہ اللہ نے مکہ مکرمہ سے قتل کو یا فیل (یعنی ہاتھیوں) کو روک لیا تھا۔ ابو عبد اللہ نے کہا کہ ابو نعیم نے اسی طرح شک کے ساتھ بیان کیا۔ اور اللہ کی طرف سے رسول اللہ ﷺ کو اور اہل ایمان کو اہل مکہ پر مسلط کر دیا گیا ہے۔ خبردار! مکہ میں جنگ و قتال مجھ سے پہلے کسی کے لیے حلال تھی اور نہ میرے بعد کسی کے لیے یہاں لڑائی کرنا حلال ہے۔ خبردار! مجھے بھی دن کے تھوڑے سے حصہ میں لڑائی کی اجازت دی گئی تھی۔ خبردار! اب اسی وقت سے مکہ میں لڑائی کرنا حرام ہے۔ سر زمین حرم سے کانٹے نہ اکھیڑے جائیں، درختوں کے پتے نہ جھاڑے جائیں، اور گری پڑی چیز نہ اٹھائی جائے۔ ہاں جو کوئی اس کا اعلان کرنا چاہتا ہو تو وہ اٹھا سکتا ہے۔ جس کا کوئی آدمی قتل ہو جائے اسے دو میں سے ایک بات کا اختیار ہے وہ یا تو خون بہا وصول کرے یا قصاص لے۔ اس کے بعد ایک یمنی شخص نے آ کر عرض کیا کہ اللہ کے رسول ﷺ یہ ساری باتیں مجھے لکھ دیں، تو آپ ﷺ نے فرمایا: یہ باتیں ابوشاہہ کو لکھ کر

◇ صحیح البخاری، کتاب العلم، باب کتابة العلم، حدیث: ۱۱۲۔

دے دو۔“

((عَنْ عَبْدِ اللَّهِ بْنِ عَمْرٍو قَالَ كُنْتُ أَكْتُبُ كُلَّ شَيْءٍ أَسْمَعُهُ مِنْ رَسُولِ اللَّهِ ﷺ أُرِيدُ حِفْظَهُ فَفَهَتَنِي قُرَيْشٌ وَقَالُوا تَكْتُبُ كُلَّ شَيْءٍ سَمِعْتَهُ مِنْ رَسُولِ اللَّهِ ﷺ وَرَسُولِ اللَّهِ ﷺ بَشَرٌ يَتَكَلَّمُ فِي الْغَضَبِ وَالرِّضَا فَأَمْسَكْتُ عَنِ الْكِتَابِ فَذَكَرْتُ ذَلِكَ لِرَسُولِ اللَّهِ ﷺ فَأَوْمَأَ بِأَصْبَعِهِ إِلَى فِيهِ وَقَالَ أَكْتُبْ فَوَالَّذِي نَفْسِي بِيَدِهِ مَا خَرَجَ مِنْهُ إِلَّا حَقٌّ))

”عبداللہ بن عمرو رضی اللہ عنہما کا بیان ہے کہ میں رسول اللہ ﷺ سے جو کچھ سنتا اسے حفظ کرنے کی نیت سے لکھ لیا کرتا تھا کہ قریش نے مجھے اس سے روک دیا اور کہا تم اللہ کے رسول سے جو کچھ سنتے ہو لکھ لیتے ہو، حالانکہ رسول اللہ ﷺ ایک انسان ہیں، آپ ﷺ کبھی غصے کے عالم میں ہوتے ہیں اور کبھی خوش۔ تو میں نے احادیث لکھنا چھوڑ دیا، اور میں نے اس بات کا رسول اللہ ﷺ سے ذکر کیا۔ تو آپ ﷺ نے اپنی انگشت مبارک سے اپنے دہن مبارک کی طرف اشارہ کر کے فرمایا: تم (ہر حال میں) احادیث لکھ لیا کرو۔ اس ذات کی قسم جس کے ہاتھ میں میری جان ہے، میرے منہ سے (کسی بھی حال میں) سوائے حق کے کچھ نہیں نکلتا۔“

((عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: لَمَّا اشْتَدَّ بِالنَّبِيِّ ﷺ وَجَعُهُ قَالَ: ائْتُونِي بِكِتَابٍ أَكْتُبُ لَكُمْ كِتَابًا لَا تَضِلُّوا بَعْدَهُ))

”ابن عباس رضی اللہ عنہما کا بیان ہے کہ جب نبی ﷺ کی بیماری شدت اختیار کر گئی تو آپ ﷺ نے فرمایا: تم میرے پاس لکھنے کی چیز لے آؤ۔ میں تمہیں ایک

◇ سنن دارمی، رقم: ۴۹۰۔

◇ صحیح بخاری، کتاب العلم، باب کتابة العلم، رقم: ۱۱۳۔

ایسی تحریر لکھوادوں کہ اس کے ہوتے ہوئے تم گمراہ نہ ہوگے۔“
ان تمام احادیث سے معلوم ہوا کہ احادیث رسول ﷺ کے لکھنے کی ممانعت وقتی
اور عارضی تھی۔ ورنہ بے شمار احادیث سے کتابت احادیث کا جواز ثابت ہے۔

عبداللہ بن عمرو بن العاص رضی اللہ عنہ اور کتابت حدیث

((عن عبد الله بن عمرو انه اتى رسول الله ﷺ فقال يا رسول الله! انى اريد ان اروي من حديثك فاردت ان استعين بكتاب يدي مع قلبي، ان رأيت ذلك، فقال رسول الله ﷺ: ان كان حديثي ثم استعن بيدك من قلبك))[◇]

”عبداللہ بن عمرو رضی اللہ عنہ سے روایت ہے انہوں نے رسول اللہ ﷺ کی خدمت میں جا کر عرض کیا، اللہ کے رسول ﷺ! میں آپ کی احادیث روایت کرنا چاہتا ہوں، اگر آپ اجازت دیں تو میں دل (یعنی حفظ) کے ساتھ ساتھ تحریری استعانت بھی چاہتا ہوں۔ رسول اللہ ﷺ نے فرمایا: اگر (واقعی) میری احادیث ہوں تو دل کے ساتھ ساتھ یعنی حفظ کے ساتھ ساتھ ہاتھ (سے لکھ کر اس) کی مدد لے لیا کرو۔“

((عن وهب بن منبه عن اخيه قال سمعت ابا هريرة يقول ما من اصحاب النبي ﷺ احد اكثر حديثا عنه منى، الا ما كان من عبد الله بن عمرو، فانه كان يكتب ولا اكتب))[◇]

”وہب بن منبہ رضی اللہ عنہ کے بھائی کا بیان ہے کہ میں نے ابو ہریرہ رضی اللہ عنہ کو کہتے سنا کہ صحابہ کرام میں سے عبداللہ بن عمرو رضی اللہ عنہ کے سوا کوئی بھی مجھ سے زیادہ احادیث نہ جانتا تھا۔ ان کی کثرت احادیث کی وجہ یہ تھی کہ وہ احادیث لکھ لیتے تھے اور میں نہیں لکھتا تھا۔“

◇ سنن دارمی، باب من رخص في كتابة العلم، رقم: ۳۸۵۔

◇ صحيح بخاری، كتاب العلم، باب كتابة العلم، رقم: ۱۱۳۰۔

مکرمین حدیث کا اردو

۴۲

①..... عبد اللہ بن عمرو بن العاص رضی اللہ عنہ نے عرض کیا اللہ کے رسول صلی اللہ علیہ وسلم! ہم آپ سے احادیث سنتے ہیں۔ کیا آپ کی اجازت ہے کہ ہم ان کو لکھ لیا کریں؟ آپ صلی اللہ علیہ وسلم نے فرمایا: ہاں، چنانچہ انہوں نے سب سے پہلے نبی صلی اللہ علیہ وسلم کا اہل مکہ کے نام ایک مکتوب لکھا اس میں لکھا تھا کہ ایک سودے میں دو شرطیں جائز نہیں اور بیع اور ادھار اکٹھے جائز نہیں، اور جس چیز کی ضمانت نہ ہو وہ بیع بھی جائز نہیں، اور جس غلام نے ایک سودہ ہم کی ادائیگی کے عوض اپنے مالکوں سے آزادی کا معاہدہ کیا اس نے نوے درہم ادا کر دیئے اور دس باقی رہ گئے تو وہ ابھی تک غلام متصور ہوگا، یا کسی غلام نے اپنے مالکوں سے ایک سو اوقیہ کے عوض آزادی کا معاہدہ کیا، اس نے ننانوے اوقیہ ادا کر دیئے اور صرف ایک اوقیہ باقی ہو تو وہ ابھی غلام ہی متصور ہوگا۔ ①

((عن خالد بن یزید الا اسکندرانی قال بلغنی ان عبد اللہ بن عمرو بن العاص رضی اللہ عنہ قال: یا رسول اللہ صلی اللہ علیہ وسلم انی اسمع منک احادیث، احب ان اعیها فاستعین بیدی مع قلبی یعنی اکتبها قال: نعم)) ①

”خالد بن یزید اسکندرانی کا بیان ہے کہ عبد اللہ بن عمرو بن العاص رضی اللہ عنہ نے عرض کیا: اے اللہ کے رسول! میں آپ سے احادیث سنتا ہوں، میں حفظ کے ساتھ ساتھ انہیں لکھ لینا چاہتا ہوں، آپ صلی اللہ علیہ وسلم نے فرمایا: ٹھیک ہے۔“

صحیفہ صادقہ

عبد اللہ بن عمرو بن العاص رضی اللہ عنہ متوفی ۶۳ھ کو تصنیف و تالیف کا خاص ذوق تھا۔ یہ نبی صلی اللہ علیہ وسلم سے جو کچھ سنتے لکھ لیا کرتے تھے۔ انہیں اس بارے میں رسول اللہ صلی اللہ علیہ وسلم کی خصوصی اجازت حاصل تھی۔ انہوں نے احادیث کا ایک اچھا خاصا مجموعہ تیار کر لیا

① موارد الظمان الی زوائد ابن حبان، باب ما نہی عنہ فی البیع عن الشروط

وغیرها، رقم: ۱۱۰۸۔

① الطبقات لابن سعد، ج: ۳، ص: ۲۱۴۔

تھا، اور انہوں نے اس کا نام ”الصحیفۃ الصادقہ“ رکھا تھا۔ اس میں تقریباً ایک ہزار احادیث تھیں۔ یہ ایک عرصہ تک ان کے خاندان میں محفوظ رہا۔ اس کی مرویات کتب حدیث میں بالعموم اور مسند احمد میں بالخصوص بہ تمام وکمال ملتی ہیں۔ ان کے پوتے عمرو بن شعیب اسی نسخہ سے احادیث روایت کیا کرتے تھے۔ صحیح مسلم وغیرہ کتب حدیث میں بیسیوں احادیث عن عمرو بن شعیب عن ابیہ عن جدہ کی سند سے بیان ہوئی ہیں۔

((عَنْ عَبْدِ اللَّهِ بْنِ عَمْرٍو رَضِيَ اللهُ عَنْهُ اسْتَأْذَنْتُ النَّبِيَّ ﷺ فِي كِتَابِ مَا سَمِعْتُ مِنْهُ قَالَ فَأَذِنَ لِي فِيهِ فَكَتَبْتَهُ فَكَانَ عَبْدُ اللَّهِ يُسَمِّي صَحِيفَتَهُ تِلْكَ الصَّادِقَةَ))

”عبداللہ بن عمرو بن العاص رضی اللہ عنہ کا بیان ہے کہ میں نے نبی ﷺ سے مسعودہ احادیث لکھنے کی اجازت طلب کی تو آپ ﷺ نے مجھے اس کی اجازت دے دی۔ چنانچہ میں احادیث لکھنے لگا۔ عبداللہ رضی اللہ عنہ اپنے اس صحیفہ کو ”الصادقہ“ کا نام دیتے تھے۔“

○..... مجاہد رضی اللہ عنہ کا بیان ہے کہ میں نے عبداللہ بن عمرو بن العاص رضی اللہ عنہ کے ہاں ایک صحیفہ دیکھا میں نے اس کے متعلق دریافت کیا تو انہوں نے کہا کہ اس کا نام ”الصادقہ“ ہے، میں نے اس میں رسول اللہ ﷺ سے براہ راست سنی ہوئی احادیث قلم بند کی ہیں۔

صحیفہ عمرو بن حزم

رسول اللہ ﷺ نے عمرو بن حزم رضی اللہ عنہ کو یمن کا عامل بنا کر بھیجتے وقت ان کو ایک تحریری ہدایت نامہ بھی دیا تھا۔

◇ الطبقات الکبریٰ لابن سعد، ج: ۲، ص: ۳۷۳، ج: ۳، ص: ۲۱۲۔

◇ الطبقات الکبریٰ لابن سعد، ج: ۲، ص: ۲۷۳، ج: ۳، ص: ۲۲۔

◇ دیاچہ صحیفہ ہمام بن منہ، ص: ۳۵۔

منکرین ہدایت کا رد

چنانچہ انہوں نے نہ صرف اس کو محفوظ رکھا بلکہ اس کے ساتھ مزید اکیس فرامین نبوی ﷺ کو بھی شامل کیا جو بنی عادیاء، بنی عریض کے یہودیوں، تمیم داری، قبائل جبینہ، جزام، طے، تقیف وغیرہ کے نام لکھے گئے تھے۔ انہوں نے ان سب کو جمع کر کے ایک ضخیم کتاب تالیف کر لی تھی جسے عہد نبوی ﷺ کی سیاسی دستاویزات یا سرکاری پروانوں کا اڈلین مجموعہ قرار دیا جاسکتا ہے۔ اس کی جو روایت تیسری صدی ہجری میں دہبل کراچی کے معروف محدث ابو جعفر الدہبلی رحمۃ اللہ علیہ نے کی ہے، اور جن کے احوال کتاب الانساب للسمعانی رحمۃ اللہ علیہ کے مادہ دہبل، اور یاقوت کی معجم یا البلدان کی یاقوت کے مادہ دہبل میں ملتے ہیں، محفوظ ہے۔

①..... ابن طولون نے ”اعلام السالکین عن کتب سید المرسلین“ کے نام سے جو کتاب تالیف کی اس میں عمرو بن حزم رحمۃ اللہ علیہ کی یہ تالیف بطور ضمیمہ شامل کر کے محفوظ کر دی گئی ہے۔ ابن طولون کی اس کتاب کا ایک نسخہ بحضرت مصنف مجمع العلمی دمشق میں محفوظ ہے، یہ کتاب اب طبع ہو چکی ہے۔

((كَتَبَ عُمَرُ بْنُ عَبْدِ الْعَزِيزِ إِلَى أَبِي بَكْرِ بْنِ مُحَمَّدِ بْنِ عَمْرٍو
بْنِ حَزْمٍ أَنْ اِكْتُبَ إِلَيَّ بِمَا ثَبَتَ عِنْدَكَ مِنَ الْحَدِيثِ عَنْ
رَسُولِ اللَّهِ ﷺ وَبِحَدِيثِ عُمَرَ رَضِيَ اللَّهُ عَنْهُ فَإِنِّي خَشِيتُ
دُرُوسَ الْعِلْمِ وَذَهَابَهُ))

”عمر بن عبدالعزیز رحمۃ اللہ علیہ نے ابوبکر بن محمد بن عمرو کو لکھا کہ تمہارے پاس رسول اللہ ﷺ کی جو احادیث صحیح ثابت ہیں وہ اور عمر رحمۃ اللہ علیہ کی احادیث میری طرف لکھ بھیجو۔ مجھے علم کے مٹ جانے اور ختم ہو جانے کا اندیشہ ہے۔“

صحیفہ سیدنا ابی بکر الصدیق رضی اللہ عنہ

ام المؤمنین سیدہ عائشہ صدیقہ رضی اللہ عنہا کا بیان ہے کہ میرے والد نے پانچ صد

◇ سنن دارمی، باب من رخص فی کتابۃ العلم، رقم: ۴۸۸۔

احادیث لکھ کر جمع کی تھیں۔ ایک رات انہوں نے بڑی بے قراری کے ساتھ بسر کی۔ صبح ہوئی تو فرمایا: بیٹی! وہ احادیث والی کتاب لہاؤ جو تمہارے پاس ہے۔ آپ نے منگو کر اسے نذر آتش کر دیا۔ میں نے پوچھا آپ نے اسے کیوں جلا ڈالا؟ تو فرمایا مجھے اندیشہ ہے کہ میں فوت ہو جاؤں اور یہ کتاب چھوڑ جاؤں اور اس میں کسی ایسے شخص کی احادیث بھی ہوں جسے میں نے امین و ثقہ سمجھا ہو اور درحقیقت وہ ایسا نہ ہو، یا میں نے کچھ احادیث ایسی لکھی ہوں جو صحیح نہ ہوں۔

اس واقعہ کو پیش کر کے منکرین حدیث کہا کرتے ہیں کہ سیدنا ابو بکر رضی اللہ عنہ کا احادیث کے صحیفہ کو جلانا ان کے غیر مستند اور غیر مقبول ہونے کی دلیل ہے۔
 (مورل): اس واقعہ سے تو ثابت ہوتا ہے کہ سیدنا ابو بکر رضی اللہ عنہ کتابت حدیث کے جواز کے قائل تھے، اسی لیے تو انہوں نے حدیث کا مجموعہ تیار کیا تھا۔ البتہ ان کا اسے جلا ڈالنا محض احتیاط کے پیش نظر تھا کہ مبادا اس میں کوئی غلط بات نہ شامل ہوگئی ہو۔

سیدنا عمر بن خطاب رضی اللہ عنہ اور کتابت حدیث

صحیح مسلم میں ہے:

((جَاءَنَا كِتَابُ عُمَرَ وَنَحْنُ بِأَذْرَبِجَانَ مَعَ عُقْبَةَ بْنِ فَرْقَدٍ أَوْ بِالشَّامِ، أَمَّا بَعْدُ: فَإِنَّ رَسُولَ اللَّهِ ﷺ نَهَى عَنِ الْحَرِيرِ إِلَّا هَكَذَا إِصْبَعِينَ))

”ہم عقبہ بن فرقہ کے ہمراہ آذربيجان یا ملک شام میں تھے کہ ہمارے پاس عمر رضی اللہ عنہ کی ایک تحریر آئی۔ اس میں یہ لکھا تھا کہ رسول اللہ ﷺ نے (مردوں کو) ریشم استعمال کرنے سے منع فرمایا ہے اگر استعمال کرنا ہی ہو تو دو انگلیوں کے برابر کی مقدار میں استعمال کر سکتے ہیں۔“

◆ تذکرۃ الحفاظ: ۱/۲۹۔

◆ صحیح مسلم، رقم: ۵۳۱۷۔

مکتوبین ہدایت کا راز

۴۶

((عن عمر و ابن عمر قالوا: قَيِّدُوا الْعِلْمَ بِالْكِتَابِ))

”سیدنا عمر اور ابن عمر رضی اللہ عنہما نے فرمایا کہ تم علم کو لکھ کر محفوظ کر لو۔“

ان آثار سے معلوم ہوا کہ سیدنا عمر رضی اللہ عنہ کتابت حدیث کے جواز کے قائل

www.KitaboSunnat.com

تھے۔

سیدنا عبداللہ بن عمر رضی اللہ عنہما اور کتابت حدیث

سلیمان موسیٰ کا بیان ہے کہ میں نے عبداللہ بن عمر رضی اللہ عنہما کو دیکھا کہ وہ املاء کرا رہے تھے اور نافع رضی اللہ عنہ لکھتے جاتے تھے۔

مسند ابی ہریرۃ رضی اللہ عنہ

اس کے متعدد نسخے عہد صحابہ ہی میں لکھے جا چکے تھے۔ اس کی ایک نقل عمر بن عبدالعزیز کے والد عبدالعزیز مروان رضی اللہ عنہ کے پاس بھی تھی۔ انہوں نے کثیر بن مرثدہ کو لکھا تھا کہ تمہارے پاس صحابہ کرام کی جو احادیث ہوں وہ ہمیں لکھ بھیجیں البتہ ابو ہریرہ رضی اللہ عنہ کی احادیث لکھ بھیجنے کی ضرورت نہیں، کیوں کہ وہ ہمارے پاس پہلے سے لکھی ہوئی موجود ہیں۔

○..... مسند ابی ہریرۃ رضی اللہ عنہ کا ایک نسخہ امام ابن تیمیہ رضی اللہ عنہ کے ہاتھ کا لکھا ہوا جرمنی کے کتب خانہ میں موجود ہے۔

○..... عمرو بن امیہ ضمیری کے بیٹے کا بیان ہے کہ میں نے ابو ہریرہ رضی اللہ عنہ کی روایت سے ایک حدیث بیان کی تو میرے شیخ نے اس کا انکار کیا۔ میں نے عرض کیا کہ یہ حدیث میں نے آپ ہی سے سنی ہے؟ وہ بولے اگر تم نے یہ مجھ سے سنی ہے تو یہ

سنن دارمی، باب من رخص فی کتابۃ العلم، رقم: ۳۹۷، ۳۹۸۔

سنن دارمی، ص: ۶۹، دیباچہ صحیفہ امام بن منہ، ص: ۳۵۔

الطبقات الکبریٰ لابن سعد، ج: ۷، ص: ۱۵۷، دیباچہ صحیفہ امام بن منہ، ص: ۵۰۔

مقدمہ تحفۃ الاحوذی شرح جامع الترمذی۔

میرے ہاں لکھی ہوئی ہوگی۔ پھر وہ میرا ہاتھ پکڑ کر مجھے اپنے گھر لے گئے اور انہوں نے ہمیں احادیث رسول اللہ ﷺ کے بہت سے مجموعے دکھائے، تو یہ حدیث بھی مل گئی۔ تو کہا کہ میں نے تم سے پہلے ہی کہا تھا کہ اگر میں نے یہ حدیث تم سے بیان کی ہے تو یہ میرے ہاں ضرور لکھی ہوئی ہوگی۔

صحیفہ صحیحہ یعنی صحیفہ ہمام بن منبہ رضی اللہ

یہ سیدنا ابو ہریرہ رضی اللہ عنہ کے مشہور شاگرد ہیں، انہوں نے سیدنا ابو ہریرہ رضی اللہ عنہ سے مسوعہ احادیث کو یکجا مرتب کر لیا تھا۔ اس کے قلمی نسخے برلن اور دمشق کے کتب خانوں میں موجود ہیں۔ یہ صحیفہ ڈاکٹر حمید اللہ مرحوم کے اردو ترجمہ اور مقدمہ کے ساتھ پاکستان میں بھی کئی مرتبہ شائع ہو چکا ہے۔

○..... مسند الامام احمد بن حنبل کی جلد ۲، ص: ۳۱۲ اور مابعد پر یہ پورا صحیفہ مسند ابی ہریرہ رضی اللہ عنہ کے ذیل میں مذکور و موجود ہے۔ اس صحیفہ کی اکثر روایات صحیح بخاری اور صحیح مسلم میں بھی ملتی ہیں۔

جامع معمر بن راشد رضی اللہ عنہ:

سیدنا ابو ہریرہ رضی اللہ عنہ کے شاگرد ہمام بن منبہ رضی اللہ عنہ کے ایک شاگرد معمر بن راشد رضی اللہ عنہ ہیں انہوں نے ”الجامع“ کے نام سے ایک مجموعہ حدیث مرتب کیا تھا۔ کتب اصول میں اس کا تذکرہ ”جامع معمر بن راشد رضی اللہ عنہ“ کے نام سے ملتا ہے۔

ڈاکٹر حمید اللہ مرحوم نے ایک موقع پر لکھا تھا کہ انقرہ یونیورسٹی ترکی اور استنبول کے کتب خانوں سے اس کے کچھ حصے دستیاب ہوئے ہیں اور ان پر تحقیقی کام جاری ہے۔

◇ جامع بیان العلم وفضلہ، ج: ۱، ص: ۴۔

◇ دیباچہ صحیفہ ہمام بن منبہ رضی اللہ عنہ، ص: ۵۵۔

صحیفہ بشیر بن نہیک رضی اللہ عنہ

سیدنا ابو ہریرہ رضی اللہ عنہ کے ایک اور شاگرد بشیر بن نہیک تھے۔ انہوں نے بھی ابو ہریرہ رضی اللہ عنہ سے مسوعہ احادیث کا ایک مجموعہ مرتب کیا تھا۔ انہوں نے جاتے ہوئے وہ صحیفہ سیدنا ابو ہریرہ رضی اللہ عنہ کو سنا کر اس کی تصدیق کرائی تھی۔

صحیفہ جابر بن عبد اللہ رضی اللہ عنہ

جابر بن عبد اللہ رضی اللہ عنہ کی روایات کو ان کے تلامذہ وہب بن منبہ اور سلیمان بن قیس یسکری نے تحریری طور پر مرتب کر لیا تھا۔ یہ مجموعہ مناسک حج، خطبہ حجۃ الوداع وغیرہ پر مشتمل تھا۔

..... قوادۃ رضی اللہ عنہ کہا کرتے تھے کہ مجھے سورۃ البقرۃ کی نسبت صحیفہ جابر رضی اللہ عنہ زیادہ حفظ ہے۔

صحیفہ ام المؤمنین سیدہ عائشہ صدیقہ رضی اللہ عنہا

ام المؤمنین سیدہ عائشہ صدیقہ رضی اللہ عنہا کی احادیث کو ان کے بھانجے شاگرد عدوہ بن زبیر رضی اللہ عنہ نے تحریر کر لیا تھا جو جنگ حرہ میں ضائع ہو گئی تھیں۔ یہ بعد میں افسوس کرتے ہوئے کہا کرتے تھے کہ کاش! میں اپنے اہل و عیال اور سارے مال و اسباب کو ان کتابوں کے عوض فدا کر دیتا۔

مجامع احادیث ابن عباس رضی اللہ عنہما

عبداللہ بن عباس رضی اللہ عنہما کی احادیث کے بھی متعدد مجموعے مرتب تھے۔ سعید بن

سنن دارمی، رقم: ۵۰۰۔ تہذیب التہذیب، ج: ۱، ص: ۴۷۰۔ جامع بیان العلم، ج: ۱، ص: ۷۲۔

تہذیب التہذیب، ج: ۴، ص: ۲۱۵۔

التاریخ الکبیر للبخاری، ج: ۴، ص: ۸۲۔

تہذیب التہذیب، ج: ۷، ص: ۱۸۳۔

جبیر رضی اللہ عنہ تابعی ان کی مرویات کو تحریری طور پر مرتب کیا کرتے تھے۔

صحیفہ انس بن مالک رضی اللہ عنہ:

سعید بن ہلال کہتے ہیں کہ انس رضی اللہ عنہ اپنی یادداشتیں نکال کر ہمیں دکھاتے اور فرمایا کرتے تھے کہ یہ روایات میں نے خود رسول اللہ صلی اللہ علیہ وسلم سے سنی ہیں اور انہیں قلم بند کر کے نبی کریم صلی اللہ علیہ وسلم کو سنا کر تصدیق بھی کرا چکا ہوں۔

○..... انس رضی اللہ عنہ اپنے بیٹوں سے کہا کرتے تھے کہ بیٹو! اس علم کو لکھ کر محفوظ کر لیا کرو۔

○..... مسلم علوی کا بیان ہے کہ میں نے ربان کو دیکھا وہ انس رضی اللہ عنہ کے ہاں ایک تختہ پر احادیث لکھ رہے تھے۔

ابو امامہ الباہلی رضی اللہ عنہ اور کتابت حدیث

حسن بن جابر سے روایت ہے کہ انہوں نے ابو امامہ رضی اللہ عنہ سے کتابت علم کے بارے میں دریافت کیا تو انہوں نے فرمایا: اس میں کوئی حرج نہیں۔

مجموعہ احادیث عبداللہ بن مسعود رضی اللہ عنہ

معن سے روایت ہے کہ عبدالرحمن بن عبداللہ بن مسعود رضی اللہ عنہ نے میرے سامنے ایک کتاب نکالی اور حلقاً کہا کہ یہ میرے والد عبداللہ بن مسعود رضی اللہ عنہ کے ہاتھ کی لکھی ہوئی ہے۔

◇ سنن دارمی، ص: ۲۸۔

◇ المستدرک للحاکم، ج: ۳، ص: ۵۷۴۔

◇ سنن دارمی، رقم: ۳۹۷۔

◇ سنن دارمی، رقم: ۳۹۸۔

◇ سنن دارمی، رقم: ۳۹۹۔

◇ جامع بیان العلم، ص: ۳۷۔

عبداللہ بن ابی اونی رضی اللہ عنہ اور کتابت حدیث

سالم ابوالنضر مولیٰ عمر بن عبید اللہ کا بیان ہے کہ میں ان کا کاتب (سیکرٹری) تھا۔ جب وہ حرور یہ کے مقابلے کو نکلے تو عبداللہ بن ابی اونی رضی اللہ عنہ نے ان کے نام ایک خط لکھا۔ میں نے وہ پڑھا تو اس میں لکھا تھا کہ ایک دفعہ دشمن سے مقابلے کے موقع پر رسول اللہ ﷺ نے اس قدر انتظار کیا کہ دن ڈھل گیا۔ پھر آپ نے لوگوں میں کھڑے ہو کر ان سے خطاب کیا اور فرمایا: لوگو! دشمن سے مقابلے کی تمنا نہ کرو اور اللہ تعالیٰ سے عافیت طلب کرو اور جب مقابلہ شروع ہو جائے تو پیش آمدہ احوال پر صبر کرو، اور یاد رکھو کہ جنت تلواروں کے سائے کے نیچے ہے۔ پھر آپ ﷺ نے یوں دعا فرمائی، اے اللہ! کتاب کے نازل کرنے والے، تمام لشکروں کو شکست دینے والے، دشمن کو ہزیمت سے دوچار کر اور ان کے مقابلے میں ہماری مدد فرما۔

○..... موسیٰ بن عقبہ کا بیان ہے کہ مجھ سے سالم ابوالنضر نے بیان کیا کہ میں عمر بن عبید اللہ کا کاتب (سیکرٹری) تھا کہ ان کے ہاں عبید اللہ بن ابی اونی رضی اللہ عنہ کی ایک تحریر آئی، اس میں لکھا تھا کہ رسول اللہ ﷺ نے فرمایا ہے: تم دشمن سے مقابلے کی تمنا نہ کیا کرو۔

www.KitaboSunnat.com

کتاب سعد بن عبادہ رضی اللہ عنہ

احادیث میں سعد بن عبادہ رضی اللہ عنہ کی ایک کتاب کا ذکر بھی آیا ہے:
 ((قَالَ رَبِيعَةُ أَخْبَرَنِي ابْنُ سَعْدِ بْنِ عَبَادَةَ قَالَ وَجَدْنَا فِي كِتَابِ سَعْدِ أَنَّ النَّبِيَّ ﷺ قَضَى بِالْيَمِينِ مَعَ الشَّاهِدِ))
 ”ربیعہ کا بیان ہے کہ سعد بن عبادہ رضی اللہ عنہ کے فرزند نے مجھے بتلایا کہ ہم نے سعد رضی اللہ عنہ کی کتاب میں یہ حدیث پائی کہ نبی ﷺ نے ایک قسم اور ایک گواہ کے ساتھ فیصلہ دے دیا تھا۔“

◇ صحیح بخاری، کتاب الجہاد، باب لا تتموا لقاء العدو۔

رسالہ سمرۃ بن جندب رضی اللہ عنہ

ابن سیرین رضی اللہ عنہ کا بیان ہے کہ سمرہ رضی اللہ عنہ نے اپنی اولاد کے لیے جو رسالہ لکھا تھا یہ ان کے صاحبزادے کو وراثت میں ملا تھا۔ یہ روایات کے بہت بڑے ذخیرے پر مشتمل تھا، اس رسالہ کو ان کے بیٹے سلیمان بن سمرہ نے روایت کیا ہے۔ یہ نسخہ کافی ضخیم ہے اور اس میں بہت علم ہے۔

مغالطہ (۲) قرآن کریم کے مخالف احادیث قابل حجت نہیں

ایک حدیث میں آیا ہے کہ

((إِنَّ الْحَدِيثَ سَيْفُ عَنِّي فَمَا أَتَاكُمْ يُوَافِقُ الْقُرْآنَ فَهُوَ عَنِّي
وَمَا أَتَاكُمْ عَنِّي يُخَالِفُ الْقُرْآنَ فَلَيْسَ مِنِّي))

”میری نسبت سے احادیث عام ہو جائیں گی۔ میری جو بات تمہارے پاس پہنچے اگر وہ قرآن کے موافق ہو تو وہ میری ہی بات ہوگی اور میری طرف منسوب جو بات قرآن کے خلاف ہو وہ بات میری نہ ہوگی۔“

لہذا جو احادیث قرآن سے زائد کوئی نیا حکم ثابت کریں تو ایسی تمام احادیث قرآن کے خلاف ہونے کی وجہ سے مردود اور ناقابل قبول ہوں گی اور اگر ان سے کوئی نیا حکم ثابت نہ ہوتا ہو تو ان کی حیثیت محض تاکید کی ہے۔ اصل حجت قرآن ہے۔

جو روایات منکرین حدیث کے اس مغالطے کا ایک تو اڑامی جواب یہ ہے، کہ اگر حدیث حجت نہیں اور اس کی کچھ بھی شرعی حیثیت نہیں تو خود اس گروہ کو حدیث پیش کر کے اس سے استدلال کرنے کا بھی حق حاصل نہیں۔ ویسے اس مغالطے کا علمی جواب یہ ہے کہ اس حدیث کو خالد بن ابی کریمہ نے ابو جعفر سے اور اس نے رسول اللہ ﷺ سے روایت کیا ہے۔ خالد بن ابی کریمہ مجہول راوی ہے اور ابو جعفر صحابی نہیں۔ لہذا یہ حدیث سنداً ضعیف اور منقطع ہونے کی وجہ سے ناقابل قبول ہے۔

تہذیب التہذیب، ج: ۳، ص: ۲۳۶۔

اگر قرآن ہی اصل حجت ہے تو اس کو اپنی تاکید کے لیے حدیث کی کیا ضرورت ہے؟ منکرین حدیث غور کریں۔ اسی مفہوم کی ایک روایت سیدنا علی رضی اللہ عنہ کی روایت سے مروی ہے کہ

((عَنْ عَلِيٍّ قَالَ قَالَ رَسُولُ اللَّهِ ﷺ إِنَّهَا تَكُونُ بَعْدِي رُوَاةٌ عَنِّي الْحَدِيثَ فَأَعْرِضُوا حَدِيثَهُمْ عَلَى الْقُرْآنِ فَمَا وَافَقَ الْقُرْآنَ فَخُذُوا بِهِ وَمَا لَمْ يُوَافِقِ الْقُرْآنَ فَلَا تَأْخُذُوا بِهِ))^۱

”رسول اللہ ﷺ نے فرمایا: میرے بعد راوی ہوں گے جو مجھ سے حدیث بیان کریں گے۔ پس ان کی حدیث کو قرآن پر پیش کرنا جو قرآن کے موافق ہو اسے لے لینا اور جو قرآن کے خلاف ہو اسے نہ لینا۔“

اس کی سند میں ایک بنیادی راوی جبارہ بن مغلس ہے جس کے بارے میں امام الجرح والتعديل یحییٰ بن معین فرماتے ہیں کہ ”جبارة کذاب“ (الجرح والتعديل، ج: ۲، ص: ۵۵۰) کہ جبارہ کذاب ہے۔ دارقطنی نے اسے متروک کہا ہے۔ (سوالات البرقانی، ص: ۷۱)

امام احمد بن حنبل رضی اللہ عنہ نے اس کی بعض مرویات کو موضوع یا جھوٹ قرار دیا ہے۔^۲

ابن حبان، ذہبی اور ابن حجر رضی اللہ عنہم وغیرہم نے اس پر جرح کی ہے۔ حافظ بیہقی رضی اللہ عنہ نے کہا ہے کہ جمہور اہل علم نے اسے ضعیف قرار دیا ہے۔^۳

اسی طرح اس مفہوم کی ایک اور روایت ہے:

((إِذَا جَاءَ كُمْ عَنِّي حَدِيثٌ فَأَعْرِضُوهُ عَلَى كِتَابِ اللَّهِ فَمَا

۱ سنن الدار قطنی، ج: ۳، ص: ۲۰۷، ۲۰۸، رقم: ۳۳۳۰۔

۲ العلل ومعرفة الرجال لاحمد، ج: ۱، ص: ۱۸۵، ت: ۱۰۰۹۔

۳ مجمع الزوائد، ج: ۹، ص: ۲۱۔ از افادات حافظ زبیر علی زئی رضی اللہ عنہ ماہنامہ الحدیث، شماره: ۳۸۔

وَأَقَّ فَخَذُوهُ وَمَا خَالَفَ فَاتْرَكُوهُ))

”کہ جب تمہارے پاس میری طرف سے کوئی حدیث آئے تو اسے کتاب اللہ پر پیش کر کے دیکھو، جو اس کے موافق ہو اسے لے لو اور جو اس کے خلاف اسے ترک کر دو۔“

اس کے متعلق امام بیہقی رحمۃ اللہ علیہ فرماتے ہیں کہ یہ حدیث باطل ہے، صحیح نہیں۔ امام شافعی رحمۃ اللہ علیہ کا ارشاد ہے کہ اس مفہوم کی ایک بھی حدیث صحیح نہیں۔

نیز قرآن کریم میں بھی ایسی کوئی نص نہیں کہ جو حدیث قرآن کے موافق ہو وہ مقبول اور جو قرآن کے خلاف ہو وہ غیر مقبول ہوگی۔ یہ بھی واضح رہے کہ صحیح السنہ کوئی ایک بھی حدیث قرآن کے خلاف یا اس سے متصادم نہیں۔ لہذا یہ ان حضرات کا محض مغالطہ ہی ہے۔

مغالطہ (۳) اطاعت رسول کا حکم صرف آپ کی زندگی تک ہی تھا

منکرین حدیث کی طرف سے یہ بھی کہا جاتا ہے کہ قرآن کریم میں جو اطاعت رسول کا حکم ہے یہ صرف رسول صلی اللہ علیہ وسلم کی زندگی اور زمانے تک تھا۔ ان کے دنیا سے تشریف لے جانے کے بعد یہ حکم باقی نہیں رہا۔

جو (ب) یہ ایک انتہائی گمراہ کن اور جدید مغالطہ ہے جو اس سے قبل پوری امت میں کسی نے پیش نہیں کیا۔ کیوں کہ نبی صلی اللہ علیہ وسلم صرف اپنے اہل زمانہ کے لیے نبی نہ تھے بلکہ قیامت تک کی رہتی دنیا کے تمام لوگوں کے لیے نبی تھے جیسا کہ قرآن کریم میں ہے:

﴿قَدْ يَأْتِيهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (الاعراف: ۷/۱۵۸)

”اے نبی صلی اللہ علیہ وسلم! آپ کہہ دیں کہ لوگوں میں تم سب کی طرف اللہ کا رسول ہوں۔“

نیز ارشادِ ربانی ہے:

﴿مفتاح الجنة، ص: ۵۔﴾

﴿وَمَا أَرْسَلْنَاكَ إِلَّا كَآفَّةً لِّلنَّاسِ بَشِيرًا وَنَذِيرًا﴾ (سبا: ۲۸/۳۴)
 ”اور ہم نے آپ کو سب لوگوں کی طرف بشارت دینے والا اور ڈرانے والا بنا کر بھیجا ہے۔“

نیز اللہ تعالیٰ نے فرمایا:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي﴾ (آل عمران: ۳۱/۳)
 ”اے نبی ﷺ! آپ ان لوگوں سے کہہ دیجیے کہ اگر تم اللہ سے محبت کرتے ہو تو میری اتباع کرو۔“

ان آیات سے معلوم ہوا کہ آپ ﷺ سب لوگوں کی طرف رسول بنا کر بھیجے گئے اور آپ کی اطاعت کا حکم آپ کے دنیا سے جانے کے بعد بھی ہے۔ آپ ﷺ کے دنیا سے تشریف لے جانے کے بعد آپ ﷺ کی احادیث و سنن کی ہی اطاعت آپ ﷺ کی اطاعت ہے۔

مغالطہ (۴) حدیث تاریخ کی حیثیت رکھتی ہے

بعض اوقات مکرمین حدیث جب بحث مباحثہ میں لاجواب ہو جائیں تو کہا کرتے ہیں کہ ہم احادیث کے مکرم نہیں بلکہ یہ تو تاریخ کا انتہائی اہم سرمایہ بلکہ مقدس تاریخی دستاویز ہے۔

جواب: یہ قول ان کی انتہائی ڈھٹائی، بدباطنی اور بددیانتی کا مظہر ہے۔ گویا وہ ایسا سیاسی قسم کا بیان دے کر سادہ مسلمانوں کو مزید مغالطے میں الجھانے کی کوشش کرتے ہیں۔ کیوں کہ ایک طرف تو وہ حدیث کے سرے سے منکر ہیں اور یہ بات کہہ کر وہ دھوکہ دیتے ہیں کہ ہم حدیث کا انکار نہیں کرتے بلکہ یہ تو ایک اہم تاریخی سرمایہ ہے۔ گویا درحقیقت وہ حدیث کو کچھ بھی شرعی حیثیت دینے کو تیار نہیں۔ وہ اسے زیادہ سے زیادہ تاریخی سرمایہ اور محض مقدس دستاویز کے طور پر قبول کرتے ہیں۔

مغالطہ (۵) احادی ظن الثبوت ہیں

منکرینِ حدیث کی طرف سے ایک مغالطہ یوں بھی دیا جاتا ہے کہ قرآن کریم متواتر ہے اور حدیث ظنی الثبوت ہے۔

جو لوگ: منکرینِ حدیث ایسی باتیں کر کے سادہ لوح عام مسلمانوں کو احادیث کے بارے میں شکوک و ادہام میں مبتلا کرنے کی سعی کرتے ہیں۔ حالانکہ عربی زبان میں لفظ ”ظن“ ”یقین اور گمان“ دونوں معنی میں مستعمل ہے۔ یہ لوگ صرف اردو معنی کو پیش نظر رکھتے ہیں۔ مفردات القرآن، لسان العرب، الصحاح اور دیگر کتب لغات میں اس کی تفصیل دیکھی جاسکتی ہے، بلکہ حد تو یہ ہے کہ قرآن کریم میں بھی یہ لفظ (ظن) متعدد مقامات پر یقین کے معنی میں آیا ہے۔

www.KitaboSunnat.com

چنانچہ ملاحظہ ہو:

﴿الَّذِينَ يَظُنُّونَ أَنَّهُمْ مُلْقُوا لِلَّهِ﴾ (البقرة: ۲/۲۳۹)

”جو لوگ اس بات کا یقین رکھتے تھے کہ بے شک وہ اللہ سے ملنے والے ہیں۔“

﴿أَلَا أَيْظُنُّ أُولَٰئِكَ أَنَّهُمْ مَبْعُوثُونَ﴾ (المطففين: ۸۳/۴)

”کیا ان لوگوں کو یقین نہیں کہ وہ ایک بڑے دن میں قبروں سے اٹھائے جائیں گے۔“

﴿وَوَظَنَّ أَنَّهُ الْفِرَاقُ﴾ (القيامة: ۲۸/۴۵)

”اور اسے یقین ہو چلا کہ اب اس کا دنیا سے روناگی کا وقت آچکا ہے۔“

﴿أَنَا ظَنَّنَا أَنَّ لَنْ نُعْجَزَ اللَّهُ فِي الْأَرْضِ﴾ (الجن: ۴۲/۱۲)

”ہمیں یقین ہے کہ ہم اللہ کو زمین میں عاجز نہیں کر سکتے۔“

مغالطہ (۶) ”الحکمتہ“ سے مراد حدیث نہیں

جب مسلمانوں کی طرف سے لفظ قرآنی ﴿يَعْلَمُهُمُ الْكِتَابَ وَالْحِكْمَةَ﴾ پیش

کر کے کہا جائے کہ ان آیات میں ”الحکمۃ“ سے مراد سنت اور حدیثِ نبوی ہے تو وہ کہا کرتے ہیں کہ اگر ”الحکمۃ“ کا معنی صرف سنت و حدیث ہے تو قرآن میں ہے:

﴿وَلَقَدْ آتَيْنَا لَقْمَانَ الْحِكْمَةَ﴾ (لقمان: ۱۲/۳۱)

”کہ ہم نے لقمان کو ”حکمت“ سے نوازا تھا۔“ تو کیا ان کو خاتم النبیین کی سنت اور احادیث کا علم تھا؟

جواب: ہمارا یہ دعویٰ ہے ہی نہیں کہ عربی میں جہاں بھی یہ لفظ ”الحکمۃ“ آئے تو اس سے مراد صرف ”سنت“ ہوتی ہے۔ ہم یہ بھی نہیں کہتے کہ قرآن کریم میں ہر جگہ ”الحکمۃ“ سے مراد صرف ”سنت و حدیث“ ہے، بلکہ ہم تو صرف یہ کہتے ہیں کہ قرآن کریم میں جہاں بھی ”الکتاب“ کے ساتھ ”الحکمۃ“ آیا ہے وہاں اس سے مراد سنت اور حدیث ہے۔ جیسا کہ علماء اسلام اپنی تحاریر میں اس کی صراحت کرتے رہتے ہیں۔

مغالطہ (۷) قرآن میں ہر چیز کا بیان ہے

ان حضرات کی طرف سے یہ بھی کہا جاتا ہے کہ قرآن کریم میں ہر چیز کا بیان آچکا ہے۔ لہذا قرآن کے ہوتے ہوئے حدیث کی ضرورت نہیں، ان کا استدلال درج ذیل قسم کی قرآنی آیات سے ہے:

﴿وَكُلُّ شَيْءٍ فَصَلْنَاهَا تَفْصِيلًا﴾ (بنی اسرائیل: ۱۷/۱۷)

”کہ ہم نے ہر بات کو تفصیل سے بیان کر دیا ہے۔“

﴿وَوَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ﴾ (النحل: ۱۶/۸۹)

”اور ہم نے ہر چیز کو بیان کرتے ہوئے آپ پر کتاب نازل کی ہے۔“

﴿وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا﴾ (الانعام: ۶/۱۱۳)

”کہ وہ اللہ ہے جس نے تمہاری طرف ایسی کتاب نازل کی ہے جس میں ہر

چیز وضاحت کے ساتھ بیان کی جا چکی ہے۔“

ان حضرات کا دعویٰ ہے کہ قرآن کے اعلان کے مطابق اس میں ہر چیز بیان

ہو چکی ہے۔ لہذا اس کے علاوہ مزید کسی چیز کی ضرورت ہی نہیں رہ جاتی۔
 جو رب: یہ بھی ان حضرات کا محض مغالطہ ہے، کیوں کہ ان قرآنی آیات میں لفظ
 ”کل“ تمام کے معنی میں نہیں بلکہ اس سے مراد یہ ہے کہ قرآن نے دین کے تمام بنیادی
 ضوابط اور اصول بیان کر دیئے ہیں، جیسا کہ قرآن کریم ہی میں ہے:

﴿ثُمَّ كَلِمَةٌ مِنْ كَلِمِ التَّمْرَاتِ﴾ (النحل: ۶۹)

”اور تو تمام پھلوں میں سے کھا۔“

دوسرے مقام پر ہے:

﴿وَأَوْصِيَتْ مِنْ كُلِّ شَيْءٍ﴾ (النمل: ۲۷/۲۸)

”اور ملکہ سب کو ہر قسم کی نعمت دی گئی تھی۔“

ظاہر ہے کہ ان مقامات پر ”کل“ سے علی الاطلاق تمام اشیاء مراد نہیں، بلکہ شہد
 کی مکھی کو جو بھی پھل میسر ہو وہ اس سے کھائے اور ملکہ سب کو اس کی ضرورت کی ہر چیز
 مہیا کر دی گئی تھی۔ اس کے پاس بعد کے ادوار کی ایجادات و مصنوعات بالکل نہ تھیں۔
 لہذا لفظ ”کل“ سے استدلال کرنا محض مغالطہ ہے۔

اسی طرح یہ منکرین حدیث اس آیت سے بھی استدلال کرتے ہیں:

﴿مَا فَزَّنَا فِي الْكِتَابِ مِنْ شَيْءٍ﴾ (الانعام: ۳۸)

”ہم نے اس کتاب میں کسی قسم کی کمی نہیں چھوڑی۔“

منکرین حدیث کا کہنا ہے کہ چونکہ کتاب اللہ میں کسی بھی قسم کی کمی نہیں یہ ہر
 لحاظ سے کامل و مکمل ہے۔ لہذا اس کے ہوتے ہوئے دوسری کسی بھی چیز کی ضرورت
 نہیں۔

لیکن یہ بھی ان حضرات کا محض مغالطہ ہے۔ پوری آیت پیش نظر ہو تو پتا چلتا ہے
 کہ یہاں ”الکتاب“ سے مراد ”قرآن مجید“ نہیں بلکہ اللہ کا علم یعنی ”تقدیر“ مراد ہے۔
 آیت کے الفاظ یوں ہیں:

﴿وَمَا مِنْ دَابَّةٍ فِي الْأَرْضِ وَلَا ظَنيرٍ يَطِيرُ بِجَنَاحِهِ إِلَّا أُمَّمٌ أَمْثَالُكُمْ

مَا فَرَطْنَا فِي الْكِتَابِ مِنْ شَيْءٍ ثُمَّ إِلَىٰ رَبِّهِمْ يُحْشَرُونَ﴾ (الانعام: ۲/۳۸)

”زمین پر چلنے والا ہر جاندار اور اپنے پروں سے اڑنے والا ہر پرندہ یہ سب تمہاری طرح اٹیں، گروہ ہیں۔ ہم نے ان کی تقدیر میں کسی قسم کی کمی نہیں چھوڑی پھر ان سب کو ان کے رب کی طرف جمع کیا جائے گا۔“

اس آیت میں ”الکتاب“ سے مراد تقدیر ہے، جیسا کہ اسی قسم کی ایک اور آیت

میں ہے:

﴿وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ

فِي ظِلْمَتِ الْأَرْضِ وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ﴾

(الانعام: ۲/۵۹)

”اور وہی جانتا ہے جو کچھ بحر و بر میں ہے اور جو پتہ بھی گرتا ہے وہ اس کے علم میں ہوتا ہے اور زمین کے اندھیروں میں کوئی دانہ ایسا نہیں جسے وہ نہ جانتا ہو، اور کوئی تر چیز اور کوئی خشک چیز ایسی نہیں جو واضح کتاب یعنی لوح محفوظ میں لکھی ہوئی نہ ہو۔ اس آیت میں بھی ”کتاب“ سے تقدیر اور اللہ کا علم مراد ہے۔“

مغالطہ (۸) ہمارے لیے قرآن ہی کافی ہے

﴿أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَٰلِكَ

لِرَحْمَةٍ وَذِكْرٍ لِقَوْمٍ يُؤْمِنُونَ﴾ (العنكبوت: ۲۹/۵۱)

”کیا ان کے لیے اتنا کافی نہیں کہ ہم نے آپ پر کتاب نازل کی جو ان کو پڑھ کر سنائی جاتی ہے، اس میں اہل ایمان کے لیے رحمت اور نصیحت ہے۔“

اس آیت سے منکرین حدیث کا استدلال یہ ہے کہ اس سے معلوم ہوا کہ لوگوں

کے لیے صرف قرآن کافی ہے۔

جہول: آیت کا صحیح مفہوم جاننے کے لیے اس سے پہلی آیت کو بھی ساتھ ملا لیا جائے، اس میں ہے:

﴿وَقَالُوا لَوْلَا أُنزِلَ عَلَيْهِ آيَاتٌ مِّن رَّبِّهِ قُلْ إِنَّمَا الْآيَاتُ عِنْدَ اللَّهِ وَإِنَّمَا أَنَا نَذِيرٌ مُّبِينٌ﴾ (العنکبوت: ۲۹/۵۰)

”اور یہ لوگ کہتے ہیں کہ اس نبی پر اس کے رب کی طرف سے نشانیاں کیوں نہ نازل کی گئیں؟ آپ کہہ دیں کہ نشانیاں تو اللہ ہی کے پاس ہیں، میں تو بس واضح طور پر ڈرانے والا ہوں۔“

کفار کی طرف سے نشانیوں کے مطالبہ کے جواب میں ان سے کہا گیا کہ کیا ان کے لیے یہ کافی نہیں کہ ہم نے آپ پر کتاب نازل کر دی ہے جو ان کے سامنے تلاوت کی جاتی ہے۔ لہذا اس آیت سے منکرین حدیث کا یہ استدلال صحیح نہیں کہ لوگوں کے لیے صرف قرآن کافی ہے۔

مغالطہ (۹) ”لہو الحدیث“ سے استدلال

﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ﴾ (لقمان: ۳۱/۶)

”اور لوگوں میں سے بعض ایسے بھی ہیں جو حدیث کے مشغلے کے خریدار ہوتے ہیں تاکہ علم کے بغیر وہ اللہ کی راہ سے دور بھٹکا دیں۔“

جہول: اس آیت کا یہ ترجمہ مشہور منکر حدیث محمد اسلم بے راجح پوری نے کیا ہے، پوری امت میں کسی نے بھی اس آیت کا یہ ترجمہ نہیں کیا۔ اس ترجمہ کی غلطی اور بطلان واضح ہے۔ ان صاحب کا یہ ترجمہ اور طرز استدلال قرآنی تحریف، حدیث دشمنی، بددیانتی اور بدنیتی کی واضح مثال ہے۔

مغالطہ (۱۰) قرآن ہی سے نصیحت کرو

قرآن مجید میں ہے:

﴿فَذَكِّرْ بِالْقُرْآنِ مَنْ يَخَافُ وَعَبِيدٌ﴾ (ق: ۵۰/۳۵)

”پس آپ اس قرآن کے ذریعے نصیحت کرتے رہیں ان لوگوں کو جو میری وعید سے ڈرتے ہیں۔“

اس آیت سے منکرین حدیث کا استدلال ہے کہ اللہ نے اپنے رسول کو حکم دیا کہ وہ صرف اس قرآن کے ذریعے لوگوں کو نصیحت کرتے رہیں۔

جواب: اس آیت کا بھی مفہوم وہ نہیں جو ان حضرات نے لینے کی کوشش کی ہے۔ اصل بات یہ ہے کہ اس سے پہلی آیات میں قیامت کا ذکر ہے۔ تو اللہ نے فرمایا کہ آپ ﷺ ان لوگوں کو قرآن کے ذریعے قیامت کی یاد دلاتے رہیں۔ کیوں کہ قرآن مجید میں بہت سے مقامات پر پر زور انداز میں قیامت اور آخرت کا ذکر آیا ہے۔

مغالطہ (۱۱) قرآن مجید کی آیت سے استدلال

﴿وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ وَ

إِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ﴾ (الزمر: ۳۹/۳۵)

منکرین حدیث نے اس آیت کا ترجمہ یوں کیا ہے:

”اور جب اللہ واحد کا ذکر کیا جاتا ہے تو آیت پر ایمان نہ رکھنے والوں کے دل منقبض ہو جاتے ہیں اور جب اس کے غیر کا ذکر کیا جاتا ہے تو وہ اچانک خوش ہو جاتے ہیں۔“ (پرویزی ترجمہ)

جواب: اس ترجمہ میں ایک واضح اور صریح غلطی یا تحریف تو یہ ہے کہ ان حضرات نے ”الآخرة“ کا معنی ”آیت“ کیا ہے، یہ صریحاً معنوی تحریف ہے۔

نیز ان حضرات نے اس آیت سے یہ مفہوم لیا ہے کہ ہمیشہ صرف رب واحد کا ذکر ہونا چاہیے، اور اس کے ساتھ کسی دوسرے کا ذکر نہیں ہونا چاہیے۔ انہوں نے

دوسرے کا نام لیے بغیر رسول اللہ ﷺ کی طرف اشارہ کیا ہے۔ ان کا مقصود یہ ہے کہ تبلیغ و ہدایت کے لیے صرف رب واحد کی بات کی جائے۔ اور اسی کا کلام پیش کیا جائے جب کہ اس آیت کا صحیح ترجمہ یہ ہے کہ جب اکیلے اللہ کا ذکر کیا جائے تو آخرت پر ایمان نہ لانے والوں کے دل منقبض ہو جاتے ہیں۔ کیوں کہ ان کا اللہ وحدہ لا شریک لہ پر ایمان نہیں۔ البتہ جب اللہ کے سوا دوسرے بتوں اور ان کے مزعومہ حاجت رواؤں کا ذکر ہو تو بڑے خوش ہوتے ہیں۔ اس کی تائید ان آیات سے بھی ہوتی ہے جن میں ہے:

﴿وَإِلَىٰ عَادِ أَخَاهُمْ هُودًا قَالَ لِقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ
أَفَلَا تَتَّقُونَ﴾ (الاعراف: ۶۵)

”اور ہم نے قوم عاد کی طرف ان کے بھائی ہود علیہ السلام کو بھیجا، انہوں نے کہا اے میری قوم! تم اللہ ہی کی عبادت کرو، اس کے سوا تمہارا کوئی معبود نہیں، کیا تم اللہ سے ڈرتے نہیں۔“
تو قوم نے کہا:

﴿قَالُوا أَجِئْتَنَا لِنَعْبُدَ اللَّهَ وَحْدَهُ وَنَذَرَ مَا كَانَ يَعْبُدُ آبَاؤُنَا فَآتِنَا مَا
تَعِدُنَا إِنْ كُنْتَ مِنَ الصّٰدِقِیْنَ﴾ (الاعراف: ۷۰/۷۱)

”کیا تم ہمارے پاس اس لیے آئے ہو کہ ہم ایک اللہ کی عبادت کریں اور ہمارے آباؤ اجداد جن بتوں کو پوجتے تھے ہم ان کو چھوڑ دیں، اگر تو اپنی بات میں سچا ہے تو ہم پر وہ عذاب لے آ جس سے تو ہمیں ڈراتا ہے۔“

مغالطہ (۱۲) کتابت حدیث کا حکم نہیں

منکرین حدیث کا یہ بھی کہنا ہے کہ اگر حدیث حجت ہوتی تو نبی ﷺ اسے تحریر کرنے کا حکم دیتے اور صحابہ و تابعین کرام اس کی کتابت، جمع اور تدوین کا اہتمام کرتے۔ اس کے برعکس نبی ﷺ سے تو کتابت حدیث سے منع کا حکم مروی ہے۔ لہذا

حدیث کیونکر حجت ہو سکتی ہے؟

جواب: رسول اللہ ﷺ کا حدیث لکھنے کا حکم دینا یا اس کے لکھنے سے منع کرنے کا مفہوم یہ نہیں کہ سرے سے حدیث حجت ہی نہیں۔ آپ ﷺ نے محض اس اندیشہ سے کہ قرآن کریم اور حدیث کی عبارات آپس میں مخلط نہ ہو جائیں، احتیاط کے طور پر صحابہ کرام کو عارضی طور پر کتابت سے منع فرما دیا تھا۔ ورنہ رسول اللہ ﷺ کی طرف سے صحابہ کرام کو کتابت حدیث کا اذن عام حاصل تھا۔ نیز کسی چیز کے حجت ہونے کے لیے تحریر و کتابت ہی کافی نہیں ہوتی بلکہ اس کے لیے اس کے ناقلین کا ثقہ ہونا ضروری ہے۔ یہی وجہ ہے کہ عہد صدیقی میں قرآنی آیات کی تدوین و کتابت کے ساتھ ساتھ صحابہ کرام کے حفظ و نقل کو بھی ملحوظ رکھا گیا تھا۔

مغالطہ (۱۳) حدیث قطعی الثبوت نہیں

منکرین حدیث یہ بھی کہا کرتے ہیں کہ دین کو قطعی ہونا چاہیے۔ قرآن تو قطعی الثبوت ہے جب کہ سنت ایسی نہیں۔ قرآن کے بارے میں تو اللہ تعالیٰ کا ارشاد ہے:

﴿الْم - ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ﴾ (البقرة: ۲/۱۲۱)

”الم۔ یہ ایک ایسی کتاب ہے جس میں کوئی شک نہیں۔“

نیز اللہ نے فرمایا ہے:

﴿وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ﴾ (فاطر: ۳۵/۳۱)

”اور ہم نے آپ کی طرف جو کتاب وحی کی ہے وہ حق ہے۔“

اس کے برعکس احادیث ظنی ہیں، ان پر اعتماد نہیں کیا جاسکتا۔ مذکورہ آیات سے معلوم ہوا کہ اصل دین اور حجت صرف قرآن ہے۔

جواب: اس کا جواب یہ ہے کہ بلاشبہ قرآن قطعی الثبوت ہے، مگر وہ قطعی الدلالہ نہیں۔ قرآن کریم کی بہت سی آیات ایسی ہیں کہ کوئی بھی آدمی ان کا مفہوم بیان کرتے ہوئے یہ دعویٰ نہیں کر سکتا کہ اس نے جو مفہوم بیان کیا ہے وہی صحیح اور باقی تمام مفاہیم غلط

ہیں۔ نیز یہ دعویٰ کرنا کہ احکام دین میں ظن (گمان) جائز نہیں، اس کا تعلق تو حید وغیرہ اصول سے تو ہو سکتا ہے لیکن دین کی جزئیات میں تو ظن پر ہی عمل ہوتا ہے۔ بلکہ ظن پر عمل کیے بغیر کوئی چارہ نہیں۔ اس کی مثال اجتہاد ہے کہ متعدد مجتہدین جو اجتہاد چاہیں اختیار کریں، وہ اپنے اپنے اجتہاد کو تو صحیح سمجھیں مگر دوسرے صاحب علم کے اجتہاد کو غلط نہیں کہہ سکتے۔

مغالطہ (۱۴) منصب رسالت صرف قرآن پہنچانا ہے

منکرین حدیث کی طرف سے بعض اوقات یہ بھی کہا جاتا ہے کہ رسول ﷺ کا کام محض قرآن کی تبلیغ اور امت تک پہنچانا ہے۔

جو لرب: ان کی اس بات کا مقصود یہ ہے کہ قابل اتباع صرف قرآن ہے۔ رسول تو محض قاصد ہوتا ہے۔ احکام و آیات کی تشریح، توضیح یا تبیین اس کی ذمہ داری یا منصب نہیں، ان کا استدلال ان آیات سے ہے جن میں ہے:

﴿مَّا عَلَى الرَّسُولِ إِلَّا الْبَلَاغُ﴾ (المائدہ: ۹۹)

”کہ رسول کی ذمہ داری صرف پہنچانا ہے۔“

ایک اور آیت میں ہے:

﴿إِنْ عَلَيْكَ إِلَّا الْبَلَاغُ﴾ (الشوریٰ: ۴۸/۴۴)

”کہ آپ کا کام صرف پہنچانا ہے۔“

یہ ان حضرات کا بہت بڑا مغالطہ ہے، کیوں کہ قرآن کریم میں بار بار اللہ کی اطاعت کے ساتھ رسول ﷺ کی اطاعت و اتباع کا حکم آیا ہے۔

نیز قرآن میں یہ بھی آیا ہے کہ یہ رسول لوگوں کو کتاب اور حکمت کی تعلیم دیتا ہے۔ نیز متعدد آیات میں قرآنی احکام و آیات کی تبیین و توضیح کرنا بھی نبی ﷺ کا منصب اور ذمہ داری بیان کیا گیا ہے۔ باقی رہا ان کا ایسی آیات سے استدلال جن میں آیا ہے کہ رسول ﷺ کی ذمہ داری صرف پہنچانے کی ہے تو یہ محض دھوکہ اور مغالطہ

منکرین ہدیث کا رد

ہے۔ ایسی آیات کا مفہوم یہ ہے کہ کوئی نبی دنیوی مال و جاہ کا لالچی اور خواہش مند نہیں ہوتا، اور وہ اس کی تبلیغ پر کسی اجرت و معاوضہ کا خواہش مند بھی نہیں ہوتا۔ اس کا کام محض اللہ کے احکام اور اس کا دین پہنچانا ہے۔

نیز ان آیات میں یہ بیان بھی ہے کہ نبی سے آخرت میں امت کے بارے میں باز پرس ہوگی کہ وہ ایمان کیوں نہ لائے؟ انبیاء و رسل ﷺ سے صرف یہ پوچھا جائے گا کہ انہوں نے اللہ کے احکام امت تک پہنچائے تھے یا نہیں؟

منصب رسالت

اللہ تعالیٰ نے قرآن کریم میں وضاحت کے ساتھ ذکر کیا ہے کہ اللہ کے احکام کی تشریح و توضیح کرنا بھی نبی کا منصب اور ذمہ داری ہے، جیسا کہ اللہ تعالیٰ کا ارشاد ہے:

﴿بِالْبَيِّنَاتِ وَالزُّبُرِ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ
وَلَعَلَّهُمْ يَتَفَكَّرُونَ﴾ (النحل: ۱۶/۳۴)

”اور ہم نے آپ کی طرف یہ ذکر نازل کیا تاکہ آپ ان لوگوں کے سامنے اس چیز کو خوب کھول کر بیان کر دیں جو ان کی طرف ان کے لیے نازل کی گئی ہے، اور تاکہ وہ اس پر غور و فکر کریں۔“

اسی سورت میں آگے جا کر مزید ارشاد ہے:

﴿وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ لَقَدْ هَدَىٰ
وَرَحْمَةً لِّقَوْمٍ يُؤْمِنُونَ﴾ (النحل: ۱۶/۶۳)

”اور ہم نے آپ پر یہ کتاب اس لیے نازل کی ہے کہ آپ ان لوگوں کے سامنے وہ باتیں خوب واضح کر کے بیان کر دیں جن میں یہ اختلاف کرتے ہیں، اور یہ کتاب اہل ایمان کے لیے ہدایت و رحمت کا باعث ہے۔“

ان دونوں آیات میں اللہ تعالیٰ نے کس قدر وضاحت سے بیان فرمایا کہ رسول ﷺ کا ایک منصب اور ذمہ داری یہ بھی ہے کہ وہ لوگوں کے سامنے اللہ کی کتاب اور

اس کے احکام کی اچھی طرح وضاحت اور تشریح کرے، یہ وضاحت و تشریح حجت شرعی اور شریعت کا ماخذ ہے۔

اصحاب بصیرت جانتے ہیں کہ کسی کتاب کی تشریح و توضیح محض اس کے الفاظ پڑھ کر سنا دینے سے نہیں ہو جاتی، بلکہ تشریح کرنے والا اس کے الفاظ سے کچھ زائد الفاظ ادا کرتا ہے تاکہ سننے والے کو پوری بات اچھی طرح سمجھ آ جائے اور بسا اوقات اس کی تشریح عمل اور اشارہ کے ذریعے بھی کر دی جاتی ہے۔ نبی ﷺ کی اس قوی، فعلی یا تحریری تشریح کو ہی حدیث، سنت، یا اسوۂ رسول کا نام دیا جاتا ہے۔

مغالطہ (۱۵) احادیث غیر معتبر ہے

ائمہ حدیث نے لکھا ہے کہ امام احمد رحمہ اللہ نے اپنی ”المسند“ کا انتخاب تین لاکھ احادیث سے کیا۔ امام بخاری رحمہ اللہ کا قول ہے کہ مجھے ایک لاکھ صحیح اور دو لاکھ غیر صحیح احادیث یاد ہیں۔ امام مسلم رحمہ اللہ نے اپنی ”اصح“ کا انتخاب تین لاکھ احادیث سے کیا ہے۔ امام ابوزرعہ رحمہ اللہ کو سات لاکھ احادیث یاد تھیں، وغیرہ۔

منکرین حدیث کا مغالطہ ہے کہ نبی کریم ﷺ کا دور نبوت صرف تیس برس پر محیط ہے۔ اس عرصہ میں اس قدر احادیث کیوں کر بیان ہو سکتی ہیں؟ لہذا احادیث میں اور بہت سی باتیں شامل کر دی گئی ہیں۔ لہذا یہ سارا ذخیرہ غیر معتبر اور غیر مستند ہوا۔

جولبر: ان حضرات کا یہ مغالطہ بھی قلت مطالعہ اور لاعلمی و جہالت پر مبنی ہے۔ ایسے مواقع پر محدثین لفظ ”حدیث“ کو عام معنی میں لیتے ہیں یعنی مرفوع، موقوف، متصل، منقطع، مرسل، معطل، مختلف اسانید و طرق اور آثار وغیرہ سب ہی اس سے مراد ہوتے ہیں۔ حتیٰ کہ اگر کسی محدث کو ایک حدیث بیس سندوں سے یاد ہو تو اسے ایک نہیں بلکہ بیس احادیث شمار کیا جاتا تھا۔ لہذا ان کی یہ بات محض دھوکہ اور مغالطہ ہی ہے، رسول اللہ ﷺ سے کثیر احادیث کا مروی ہونا مستبعد بھی نہیں۔

منکرین حدیث کا یہ کہنا ہے کہ کثرت احادیث کے باوجود ائمہ حدیث نے اپنی

اپنی مرتبہ کتب حدیث میں محض چند ہزار احادیث ذکر کی ہیں۔ اس سے معلوم ہوا کہ ان کے نزدیک باقی احادیث غیر مستند، غیر معتبر یا غلط تھیں۔

جوڑ ب: حالانکہ یہ بھی محض الفاظی، بددیانتی اور مغالطہ ہی ہے۔ مثلاً امام بخاری رحمۃ اللہ علیہ کا قول ہے کہ مجھے ایک لاکھ صحیح اور دو لاکھ غیر صحیح احادیث یاد ہیں۔ تو صحیح البخاری میں محض سات ہزار احادیث ذکر کرنے سے یہ لازم نہیں آتا کہ ان کے نزدیک باقی سب ہی احادیث غلط یا غیر معتبر تھیں۔ بلکہ اس کا مفہوم صرف اس قدر ہے کہ انہوں نے ایک مخصوص متعین کردہ معیار کو پیش نظر رکھ کر اس معیار پر پوری اترنے والی احادیث کو ”صحیح“ میں ذکر کیا، ورنہ ان کے نزدیک ان کے علاوہ بھی صحیح احادیث کی ایک کثیر تعداد تھی۔

مغالطہ (۱۶) حدیث حجت نہیں

مکرمین حدیث یہ بھی کہا کرتے ہیں کہ حدیث حجت ہی نہیں ہے۔ جوڑ ب: یہ بھی ان حضرات کے مغالطات میں سے ایک مغالطہ ہے۔ ہم اپنے اس مقالہ کے آغاز میں حجت حدیث کا ذکر کر آئے ہیں۔ اسی بات کو ایک دوسرے انداز سے واضح کیا جاتا ہے کہ قرآن مجید میں بار بار **أَطِيعُوا اللَّهَ وَأَطِيعُوا الرَّسُولَ** کا حکم آیا ہے۔ کہیں اللہ نے فرمایا ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ (النساء: ۸۰/۳)

”اور جس نے رسول کی اطاعت کی اس نے گویا اللہ ہی کی اطاعت کی۔“

کہیں ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الاحزاب: ۲۱/۳۳)

”تمہارے لیے اللہ کے رسول ﷺ کی زندگی میں بہترین نمونہ ہے۔“

یہ اور ان جیسی بیسیوں آیات سے واضح ہے کہ نبی ﷺ کا فرمان، حکم اور اطاعت حجت ہے۔ بلکہ اگر ذرا گہرائی سے غور کیا جائے تو ترتیب میں قرآن کا درجہ

حدیث سے پہلے آتا ہے۔ کیوں کہ نبی ﷺ نے آ کر بتلایا کہ مجھ پر وحی نازل ہوئی ہے۔ گویا نبی ﷺ کی بات پہلے اور وحی الہی کا ذکر اس سے بعد میں آتا ہے۔ اگر نبی ﷺ کی بات حجت نہ ہو تو قرآن کی بھی کچھ حیثیت نہیں رہتی۔ تعجب ہے کہ یہ منکرین نبی کی بات کو حجت نہیں مانتے جب کہ اپنی اس مذکورہ بات کو بنیاد بنا کر حدیث کے منکر بن رہے ہیں۔ فیاللعجب

مغالطہ (۱۷) خبر واحد حجت نہیں

بسا اوقات یہ لوگ مسلمانوں کے دلائل سے لاجواب ہو کر اعتراف کر جاتے ہیں کہ حدیث تو حجت ہے البتہ فوراً پینتر ابدلتے ہوئے ساتھ ہی کہہ دیتے ہیں کہ خبر واحد حجت نہیں ہے۔

جو لوگ: یہ بھی ان کا محض مغالطہ اور علمی بددیانتی ہے ورنہ قرآن شاہد ہے کہ اللہ کے کسی بھی نبی نے جب بھی اپنی قوم کو دین کی دعوت دی تو ابتدا میں وہ اکیلے ہی اپنے موقف کے حامل ہوتے تھے۔ اگر خبر واحد حجت نہ ہو تو کسی بھی نبی کی بات حجت نہیں ہو سکتی۔ حقیقت ہے کہ قرآن کریم میں متعدد مقامات پر خبر واحد کی حجیت کا تذکرہ موجود ہے:

﴿وَجَاءَ مِنْ أَقْصَا الْمَدْيَنَةِ رَجُلٌ يُسْعَى﴾ (یس: ۲۰/۳۶)

کہ شہر کے ایک کونے سے ایک آدمی نے آ کر موسیٰ (علیہ السلام) کو اطلاع دی کہ لوگ آپ کے خلاف مشاورت کر رہے ہیں۔

تو موسیٰ (علیہ السلام) نے اس کی بات کو تسلیم کرتے ہوئے وہاں سے چلے جانے کا فیصلہ

کیا۔

مدین میں موسیٰ (علیہ السلام) نے دو لڑکیوں کی بکریوں کو پانی پلایا۔ بعد میں ان میں سے

ایک نے آ کر موسیٰ (علیہ السلام) سے کہا:

﴿إِنَّ أَبِي يَدْعُوكَ لِيَجْزِيَكَ أَجْرَ مَا سَقَيْتَ لَنَا﴾ (القصص: ۲۸/۲۵)

کہ میرے والد آپ کو بلا رہے ہیں تاکہ آپ نے ہماری بکریوں کو جو پانی

پلایا، آپ کو اس کی اجرت دیں۔“ تو موسیٰ علیہ السلام نے اس کی بات کو تسلیم کیا اور اس کے ہم راہ ان کے گھر کو روانہ ہو گئے۔

اس واقعہ سے اور دیگر قرآنی واقعات سے معلوم ہوا کہ خبر واحد حجت ہے، بشرطیکہ بات کرنے والا آدمی ثقہ اور معتبر ہو۔

مغالطہ (۱۸) اطاعت رسول سے مراد اطاعت قرآن ہے

رسول بمعنی قرآن: مکرمین حدیث و سنت میں سے مولوی عبداللہ چکڑالوی نے قرآن کریم کے خود ساختہ معضکہ خیز معانی کیے اور حدیث و سنت کی خوب کھل کر مخالفت کی۔ اس سلسلہ میں اس نے رسول کا معنی قرآن کر کے رسول اور اس کی اطاعت سے جان چھڑانا چاہی، جو اب قرآن کریم کی دسیوں آیات میں اللہ کی اطاعت کے ساتھ الگ سے مستقل طور پر رسول ﷺ کی اطاعت کا حکم اور اس کی مخالفت پر وعید اور رسول ﷺ کی زندگی میں امت کے لیے اسوۂ حسنہ کا تذکرہ آیا ہے۔ ان آیات میں رسول ﷺ کا معنی قرآن کرنا صریحاً غلط ہی نہیں معضکہ خیز بھی ہے۔ چند آیات ملاحظہ فرمائیں:

﴿رَسُولٌ مِّنَ اللَّهِ يَتْلُو صُحُفًا مُّطَهَّرَةً﴾ (البینۃ: ۹۸/۲)

”اللہ کا رسول پاکیزہ صحیفوں کی تلاوت کرتا ہے۔“

﴿فَقَالَ لَهُمْ رَسُولُ اللَّهِ نَاقَةَ اللَّهِ وَسُقْيَاهَا﴾ (الشمس: ۹۱/۱۳)

”تو اللہ کے رسول نے ان سے کہا کہ تم اللہ کی اس اونٹنی اور اس کے پانی کا خیال رکھو۔“

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُمْ حَرِيصٌ عَلَيْكُمْ

بِالْمُؤْمِنِينَ رَنُوفٌ رَّحِيمٌ﴾ (التوبة: ۹/۱۲۸)

”یقیناً تمہارے پاس تم ہی میں سے ایک رسول آیا ہے تمہارا تکلیف میں مبتلا ہونا اس پر گراں گزرتا ہے، وہ تمہاری بھلائی کا بہت جریص ہے۔ مومنوں پر نہایت شفیق، بہت رحم کرنے والا ہے۔“

هَلَقَدَ مِنَ اللَّهِ عَلَى الْمُؤْمِنِينَ إِذْ بَعَثْنَا فِيهِمْ رَسُولًا مِّنْ أَنفُسِهِمْ يَتْلُوا
عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ
لَفِي ضَلَالٍ مُّبِينٍ ﴿١٧٣﴾ (آل عمران: ۳/ ۱۷۳)

”اللہ نے اہل ایمان میں انہی میں سے ایک رسول کو مبعوث کر کے ان پر احسان کیا جو انہیں اللہ کی آیات پڑھ کر سنا تا، ان کا تزکیہ کرتا اور انہیں کتاب و حکمت کی تعلیم دیتا ہے۔ یہ لوگ اس سے پہلے کھلی گمراہی میں تھے۔“

اب ذرا ایک دفعہ دوبارہ ان آیات کو پڑھ کر ان میں رسول کا معنی قرآن کرتے جائیں اور دیکھیں کہ بات کیا سے کیا ہوگئی؟

مولوی عبداللہ چکڑالوی کا ایک آیت کا معنی خیر معنی آپ کی نظر سے گزرا۔ ذرا ان کی طرف سے سورۃ الکوثر کا ترجمہ بھی ملاحظہ فرمائیں، جو کہ اہل علم کے ہاں ایک لطیفہ سے کم نہیں۔ چنانچہ لکھتے ہیں:

”اے ہر ایک صاحب قرآن! تحقیق عطا فرمایا ہم نے تجھ کو یہ کامل صفات، جامع کمالات قرآن مجید، جس میں سعادت دارین ہے۔ پس تو ہمیشہ ہر ایک خالص قرآنی نماز ہی پڑھا کر۔ خاص اپنے پروردگار کی رضا مندی کے لیے۔ خصوصاً اپنے وجود کے اونٹ (کان) کو ذبح (ذلیل، حقیر یعنی پکڑا) کر ہر تکبیر کے وقت۔ کیوں کہ تحقیق ہر ایک مخالف تیرا تو اس قرآنی نماز سے بالکل محروم و بے نصیب ہی رہتا ہے۔“

یہ تو چکڑالوی ترجمہ کی مثالیں ہیں، ورنہ منکرین حدیث کا یہ گروہ! ع

اِسْ خَانَهُ هُمُ آفَاتُ اسْت

مغالطہ (۱۹)

منکرین حدیث کہا کرتے ہیں کہ سنت وحی نہیں، بلکہ یہ تو چند اقوال ہیں جن کو

پارہ: ۳۰، سورۃ الکوثر، چکڑالوی ترجمہ۔

منکرین ہدیث کا رد

غلط طور پر اللہ کے رسول کی طرف منسوب کر دیا گیا ہے۔
 جو لوگ: ان حضرات کی یہ بات بھی پہلی باتوں کی طرح درست نہیں، بلکہ صحیح بات یہ ہے کہ سنت وحدیث بھی اللہ کی طرف سے وحی ہے۔ قرآن مجید میں ہے:

﴿وَمَا يَنْطِقُ عَنِ الْهَوَىٰ - إِنْ هُوَ إِلَّا وَحْيٌ يُوحَىٰ﴾ (النجم: ۵۳/۳، ۴)
 ”اور یہ رسول اپنی خواہش سے نہیں بولتا۔ وہ جو بھی بولتا ہے وہ اللہ کی طرف سے اس کی طرف وحی کی جاتی ہے۔“

نیز ارشاد ہے:

﴿وَلَوْ تَقَوَّلَ عَلَيْنَا بَعْضَ الْأَقَاوِيلِ - لَأَخَذْنَا مِنْهُ بِالْيَمِينِ - ثُمَّ لَقَطَعْنَا مِنْهُ الْوَتِينَ - فَمَا مِنْكُمْ مِنْ أَحَدٍ عَنْهُ حَاجِزِينَ﴾ (الحاقة: ۶۹/۳۳-۳۷)
 ”اور اگر یہ ہماری طرف کوئی بات گھڑ کر بیان کرتا تو ہم اس کا دایاں ہاتھ پکڑ کر اس کی شہ رگ کاٹ ڈالتے۔ پھر تم میں سے کوئی بھی ہمیں اس کام سے روک نہ سکتا۔“

www.KitaboSunnat.com

نیز ارشاد ہے:

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا﴾ (الشوریٰ: ۲۲/۵۱)
 ”اور یہ کسی بھی بشر کو لائق نہیں کہ اللہ اس سے کلام کرے مگر الہام کر کے یا پردے کے پیچھے سے یا فرشتہ بھیج کر۔“

نیز ارشاد ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ (النحل: ۱۷/۳۳)
 ”اور ہم نے آپ کی طرف یہ ذکر نازل کیا ہے تاکہ آپ لوگوں کے سامنے اس کی وضاحت کریں جو ان کی طرف نازل کیا گیا ہے۔“

مشہور منکر حدیث اسلم جے راجپوری قرآن کریم کی آیت:

﴿وَأُوحِيَ إِلَيَّ هَذَا الْقُرْآنَ لِأُنذِرَكُمْ بِهِ وَمَنْ بَلَغَكُمْ﴾ (الانعام: ۱۹/۲)

”اور میری طرف یہ قرآن وحی کیا گیا ہے تاکہ میں تمہیں اور ہر اس شخص کو متنبہ کروں جس تک یہ پہنچے۔“ اور آیت:

﴿قُلْ إِنَّمَا أُنذِرُكُمْ بِالْوَحْيِ﴾ (الانبیاء: ۳۵/۲۱)

”کہہ دیجیے کہ لوگو! میں تمہیں وحی کے ذریعے متنبہ کرتا ہوں۔“

سے استدلال کرتے ہیں۔

لکھتا ہے کہ سرمایہ انذار صرف وحی اور قرآن ہے، لوگوں کو ڈرانے کے لیے قرآن

ہی وحی کیا گیا ہے، اسی کو نبی کریم ﷺ نے لکھوایا اور یاد کرایا ہے۔

جو (۱): ان آیات کا مفہوم یہ ہے کہ یہ قرآن اللہ کی طرف سے وحی کیا گیا ہے تاکہ

رسول اللہ ﷺ اپنی امت کو اللہ کی نافرمانی سے ڈرائیں۔ مگر اس میں یہ صراحت کہاں

ہے کہ رسول اللہ ﷺ پر قرآن کے علاوہ دوسری کوئی چیز نازل نہیں کی گئی۔ قبل ازیں یہ

بحث گزر چکی ہے کہ اللہ نے قرآن کے علاوہ بھی مزید چیز آپ ﷺ کی طرف نازل کی

ہے جسے حکمت، حدیث، سنت کہا گیا ہے۔

اسی طرح دوسری آیت میں قرآن کی بجائے وحی کا لفظ ہے۔ قبل ازیں یہ بحث

بھی گزر چکی ہے کہ رسول اکرم ﷺ پر وحی جلی کے علاوہ وحی خفی بھی نازل ہوتی ہے۔

اسی کو سنت، حدیث کا نام دیا گیا ہے اور اس پر امت اسلامیہ کا اجماع ہے۔

مغالطہ (۲۰) اللہ نے حفاظت حدیث کا ذمہ نہیں لیا

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹/۱۵)

”بے شک ہم نے ہی اس قرآن کو نازل کیا اور ہم ہی اس کی حفاظت کرنے

والے ہیں۔“

منکرین حدیث کا اس آیت سے استدلال یہ ہے کہ اللہ نے صرف قرآن کی

منکرین ہدایت کا رُہ

حفاظت کا وعدہ کیا ہے، سنت و حدیث کی حفاظت کا وعدہ نہیں کیا۔ اگر یہ بھی قرآن کی طرح دلیل و حجت ہوتی تو قرآن کی طرح اس کی بھی حفاظت کا ذمہ لیا جاتا۔

نزلنا الذکر میں الذکر سے مراد قرآن اور اس کی تعریفی حدیث بھی ہے۔

جو رب: اللہ نے جس ”ذکر“ کی حفاظت کا وعدہ کیا اور ذمہ لیا ہے، اس کا اطلاق صرف قرآن پر ہی نہیں بلکہ اللہ کی اس پوری شریعت پر ہوتا ہے جسے اللہ نے نازل کیا ہے جیسا کہ قرآن کریم میں اللہ تعالیٰ کا ارشاد ہے:

﴿فَسئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (الانبیاء: ۷/۲۱)

”اگر تمہیں علم نہ ہو تو اہل ذکر سے دریافت کر لیا کرو۔“

یہاں ”اہل الذکر“ سے وہ لوگ مراد ہیں جو اللہ کی شریعت اور اس کے دین کے عالم ہیں۔ باقی رہی بات حفاظت حدیث کی تو اللہ نے جس طرح قرآن کریم کی حفاظت کی اور کرائی ہے اسی طرح حدیث کی بھی اس نے حفاظت کی اور اپنے بندوں سے یہ کام کرایا ہے۔ امام ذہبی رحمہ اللہ نے لکھا ہے کہ ہارون الرشید نے ایک زندیق کو قتل کرنے کا ارادہ کیا تو وہ بولا: آپ لوگ مجھے تو قتل کر دیں گے مگر وہ ایک ہزار احادیث جو میں نے از خود وضع کر کے لوگوں میں پھیلا رکھی ہیں ان کا کیا کرو گے؟ تو ہارون الرشید نے کہا، ارے اللہ کے دشمن! اس امت میں ابن المبارک رحمہ اللہ اور ابواسحاق فراری رحمہ اللہ جیسے خدام دین اور اہل علم موجود ہیں، وہ ان احادیث کو تحقیق کی چھلنی میں سے گزار کر صحیح و باطل کو الگ الگ کر دیں گے۔

امام ابن المبارک رحمہ اللہ سے کہا گیا کہ دشمنان دین نے بہت سی احادیث وضع کر کے لوگوں میں پھیلا رکھی ہیں۔ تو انہوں نے فرمایا: ان کی چھان پھٹک اور تحقیق کرنے کے لیے ماہرین موجود ہیں۔




المکتبۃ العلمیۃ

◆ تہذیب التہذیب، ص ۱۵۳۔ فتح المغیث، ص ۱۰۹۔ السنۃ و مکانہا، ص ۱۵۶۔

۹۹۔۔۔ جے نائل نائیل۔ الذکر

۲۰۲۵

ہماری دیگر کتب



دارالابلاغ

کتاب و سنت کی اشاعت کا مثالی ادارہ

